



تفسیر آیت ختم نبوت علمی و تحقیقی رسالہ



کاوش: عبیدہ المذنب سید کامران عطاری مدنی غفر اللہ لہ ما یجری منہ و ما مضی

آفکارِ رِضا ریسرچ سینٹر (اہل سنت و جماعت)

AFKAR-E-RAZA RESEARCH CENTER

تفسیر آیت ختم نبوت

کاوش

عبدہ المذنب سید کامران عطاری مدنی

افکار رضار لیسرچ سینٹر



بِسْمِ اللّٰهِ الرَّحْمٰنِ الرَّحِیْمِ

جملہ حقوق محفوظ ہیں
تفسیر آیت ختم نبوت

54

مکتبہ افکارِ رضا

+923155322470

رسالے کا نام

صفحات

اشاعت

مکتبہ

رابطہ



فہرست

- پہلے اسے پڑھ لیجیے..... 5
- لفظ ”خاتم“ کی تحقیق..... 7
- تبصرہ..... 10
- لفظ ”خاتم النبیین“ کی تفاسیر..... 10
- ختم نبوت پر احادیث مبارکہ..... 21
- مفتی اور نبی توبہ کی وضاحت..... 25
- اعلیٰ حضرت بریلوی کا قلمی جہاد..... 41
- فتاویٰ رضویہ سے ایک فتویٰ..... 42
- امام اعظم رحمۃ اللہ علیہ کا موقف..... 43
- امام محمد بن شہاب الکردری (م 827ھ)..... 44
- مفتی نعیم الدین مراد آبادی..... 44
- شام کے نصرانی کا ختم نبوت کی شہادت دینا..... 45
- نبی اکرم صلی اللہ علیہ وسلم کا آخری نبی ہونا قطعی ہے..... 46
- امام غزالی..... 47
- صحابہ کرام علیہم الرضوان کا عقیدہ ختم نبوت..... 49
- حضرت ابو بکر صدیق اور جماعت صحابہ کا عقیدہ..... 49
- حضرت عمر فاروق اعظم کا عقیدہ..... 50
- حضرت عثمان غنی کا عقیدہ..... 50
- حضرت علی المرتضیٰ کا عقیدہ..... 51

- 51 صحابی رسول حضرت فیروز دہلی کا عقیدہ ختم نبوت کے لئے جذبہ
- 52 صحابی رسول حضرت ثمامہ کا عقیدہ
- 52 صحابی رسول حضرت عبداللہ بن ابی اوفی کا عقیدہ
- 52 صحابی رسول حضرت انس کا عقیدہ
- 53 صحابی رسول حضرت عبداللہ بن مسعود کا عقیدہ
- 53 حضرت اُمّ ایمن کا عقیدہ

پہلے اسے پڑھ لیجیے

اللہ کریم نے انسانیت کی رہنمائی کے لیے انبیاء و رسل علیہم السلام کو مبعوث فرمایا اور اُن پر وحی نازل فرمائی تاکہ وہ پیغام الہی پر عمل پیرا ہو کر اپنے امتیوں کے سامنے لائق تقلید نمونہ پیش کر سکیں۔ نبوت و رسالت کا یہ سلسلہ حضرت آدم علیہ السلام سے شروع ہوا اور حضرت محمد مصطفیٰ، احمد مجتبیٰ علیہ التحیۃ والثناء پر اختتام پذیر ہوا۔ رب العالمین نے اپنے محبوب کریم کو رحمة للعالمین کے لقب سے سرفراز فرمایا، جس کا مطلب یہ ہے کہ آپ ہر عالم کے لیے رحمت ہیں۔ اس کے علاوہ رب کریم نے حضور رحمتِ عالم صلی اللہ علیہ وآلہ وسلم پر دینِ مبین کی تکمیل فرمادی اور وحی جیسی نعمت کو تمام کر دیا اور اسلام جیسے عالمگیر دین کو رہتی دنیا تک اپنا پسندیدہ دین قرار دیا۔ قرآن مجید میں حضور اکرم، رسولِ مختتم صلی اللہ علیہ وآلہ وسلم کے آخری نبی ہونے کا اعلان اس آیت مبارکہ میں کیا گیا:

مَا كَانَ مُحَمَّدٌ أَبَا أَحَدٍ مِّنْ رِّجَالِكُمْ وَلَكِن رَّسُولَ اللَّهِ وَخَاتَمَ النَّبِيِّينَ وَكَانَ اللَّهُ بِكُلِّ شَيْءٍ عَلِيمًا (پ 22، سورۃ الاحزاب: 40)

ترجمہ کنز الایمان: محمد تمہارے مردوں میں کسی کے باپ نہیں، ہاں اللہ کے رسول ہیں اور سب نبیوں میں پچھلے اور اللہ سب کچھ جانتا ہے۔ یہ نص قطعی ہے۔ ختم نبوت کے اس اعلانِ خداوندی کے بعد کسی شخص کو قصر نبوت میں نقب زنی کی کوئی گنجائش باقی نہیں رہتی۔

اولاً میں نے اس آیت مبارکہ کی تفسیر میں لفظ خاتم کے لغوی معنی اور اس کے بعد اجلہ مفسرین کرام کے حوالے سے تفسیری معانی کو بیان کیا۔

قرآن کی حقیقی تفسیر وہی ہوتی ہے جو خود زبان رسالت سے ہو چنانچہ ختم نبوت کے موضوع پر کچھ احادیث بھی ذکر کی ہیں اور ضرورتاً مختصر شرح بھی ”وضاحت“ کے عنوان سے پیش کی ہے تاکہ منکرین ختم نبوت پر حق واضح ہو سکے اور یہ عمل اس حقیر پر تقصیر کے لیے نجاتِ اخروی کا باعث ہو۔

قرآن مجید کی سورہ احزاب آیت 40 میں ارشادِ باری تعالیٰ ہے:

مَا كَانَ مُحَمَّدٌ أَبَا أَحَدٍ مِّن رِّجَالِكُمْ وَلَكِن رَّسُولَ اللَّهِ وَخَاتَمَ النَّبِيِّينَ ۚ وَكَانَ اللَّهُ بِكُلِّ شَيْءٍ عَلِيمًا ۞

ترجمہ کنز الایمان: محمد تمہارے مردوں میں کسی کے باپ نہیں ہاں اللہ کے رسول ہیں اور سب نبیوں کے پچھلے اور اللہ سب کچھ جانتا ہے۔

مذکورہ آیت مبارکہ میں حضرت محمد عربی صلی اللہ علیہ وآلہ وسلم کی شانِ اقدس کو بیان کیا گیا ہے، ہماری گفتگو صرف ”خاتم النبیین“ کے متعلق ہوگی۔

معرکہ لفظ ”خاتم“ کی تحقیق

لفظ ”خاتم“ کا مادہ ”ختم“ ہے۔ جس کے معنی مہر لگانے اور کسی چیز کے آخر تک پہنچنے اور اسے ختم کرنے کے ہیں اور یہ لفظ دو طرح سے پڑھا جاتا ہے۔ ”خاتم“ (تاء کی کسر کے ساتھ) اور خاتم (تاء کی فتح کے ساتھ)۔ اب بہر دو صورت اس کے معنی کیا بنتے ہیں آئیے وہ ہم عربی لغت سے دیکھتے ہیں چنانچہ فارابی (وفات: 393ھ) اپنی کتاب ”الصالح تاج اللغة وصحاح العربیۃ“ میں لکھتے ہیں:

① والخاتم والخاتم، بكسر التاء وفتحها. والخيتام والخاتام كله بمعنى، والجمع الخواتيم. وتختمت، إذا لبسته. وخاتمة الشيء: آخره. ومحمد صلى الله عليه وسلم خاتم الأنبياء عليهم الصلاة والسلام. (1)

خاتم (ت) کی زیر کے ساتھ اور خاتم ت کی زبر کے ساتھ اور خیتام اور خاتام

1... الصالح تاج اللغة وصحاح العربیۃ، 5/ 1908، دار العلم للملايين بیروت

سب کے ایک ہی معنی ہیں اور خواتیم جمع آتی ہے اور خاتمہ کے معنی آخر کے ہیں اور اسی معنی سے محمد خاتم الانبیاء صلی اللہ علیہ وآلہ وسلم ہیں۔

لغات القرآن میں اعلیٰ درجہ کی معتبر کتاب ”المفردات“ میں امام راغب اصفہانی (وفات: 502ھ) لفظ خاتم کے معانی کچھ یوں بیان کرتے ہیں:

② ختم: الختم والطبع يقال على وجهين مصدر ختمت وطبعت وهو تأثير الشيء كنقش الخاتم والطابع. والثاني الاثر الحاصل عن النقش ويتجاوز بذلك تارة في الاستيثاق من الشيء والمنع منه اعتبارا بما يحصل من المنع بالختم على الكتب والأبواب نحو: {ختم الله على قلوبهم} - {وختم على سمعه وقلبه} وتارة في تحصيل أثر عن شيء اعتبارا بالنقش الحاصل، وتارة يعتبر منه بلوغ الآخر ومنه قيل ختمت القرآن أي انتهيت إلى آخره. (1)

ترجمہ: لفظ ختم اور طبع دو طرح استعمال ہوتا ہے، خَتَمْتُ اور طَبَعْتُ کے مصدر کے طور پر۔ یعنی کسی چیز کا اثر پیدا کرنا مثلاً مہر یا انگوٹھی کا نشان پیدا کرنا۔ نقش کرنے سے حاصل ہونے والا نشان بھی ختم کہلائے گا۔ دروازوں اور خطوط پر مہر لگا دینے سے روکنے کا جو مفہوم پیدا ہوتا ہے اس کا اعتبار کرتے ہوئے لفظ ختم کئی دفعہ کسی چیز کو مضبوط طور پر باندھنے اور روکنے کے لیے بھی بطور مجاز استعمال ہوتا ہے جیسے: خَتَمَ اللَّهُ عَلَى قُلُوبِهِمْ اور خَتَمَ عَلَى سَبْعِهِ وَقَلْبِهِ میں ہوا ہے۔ پھر حاصل شدہ نقش کے اعتبار

1... المفردات فی غریب القرآن، ص 142، دار المعرفۃ بیروت

سے لفظ ختم اثر پیدا کرنے کے مفہوم میں بھی استعمال کیا جاتا ہے اور کبھی اس لفظ سے آخر تک پہنچنے کا مفہوم بھی معتبر ہوتا ہے کہتے ہیں ختم القرآن جس کے معنے ہیں کہ میں اس کے آخر تک پہنچ گیا۔“

③ {وَاٰخٰتَمَ النَّبِيّٰنَ} لَآنَهٗ خَتَمَ النُّبُوۡةَ اَيۡ تَمَمَهَا بِمَجِيۡئِهٖ. (1)

”حضرت محمد صلی اللہ علیہ والہ وسلم کو خاتم النبیین اس لیے کہا جاتا ہے کہ آپ نے سلسلہ نبوت کو ختم کر دیا، یعنی آپ کی تشریف آوری نے نبوت کو تمام فرمادیا۔“

زجاج (وفات: 311ھ) اپنی کتاب معانی القرآن اور امام ابن جوزی (وفات: 597ھ) اپنی کتاب زاد المسیر فی علم التفسیر میں مذکورہ آیت مبارکہ کے متعلق لکھتے ہیں:

ومن قرأ: «خَاتِمَ» بكسر التاء، فمعناه: وختم النبیین ومن فتحها، فالمعنى: آخر النبیین. قال ابن عباس: يريد: لو لم أختم به النبیین، لَجَعَلْتُ له ولداً يكون بعده نبياً. (2)

جس نے تاء کے کسرہ کے ساتھ خاتم پڑھا اس صورت میں معنی ہوگا: نبیوں کے سلسلہ پر مہر کرنے والے یعنی ختم کرنے والے اور جس نے تاء کے فتح کے ساتھ خاتم پڑھا تو معنی ہوں گے: سب سے آخری نبی۔ حضرت ابن عباس رضی اللہ عنہ فرماتے ہیں: گویا اللہ پاک یہ فرما رہا ہے کہ اگر میں نے ان (حضرت محمد بن عبد اللہ صلی اللہ علیہ والہ وسلم) پر نبیوں کا سلسلہ ختم نہ فرمانا ہوتا تو ضرور (حضرت) محمد (صلی اللہ علیہ والہ وسلم) کو ایک بیٹا دیتا جو ان کے بعد نبی ہوتا۔

1... المفردات فی غریب القرآن، ص 143، دار المعرفۃ بیروت

2... معانی القرآن و اعرابہ للزجاج، 4/230، عالم الکتب بیروت

زاد المسیر فی علم التفسیر، 3/470، دار الکتب العربی بیروت

تبصرہ

معتبر لغات کے حوالے سے آپ نے لفظ خاتم کا معنی جان لیا، یونہی دیگر لغات میں بھی یہی مذکورہ معانی بیان کئے گئے ہیں، لغوی و معنوی اعتبار سے بھی ”خاتم“ کے بعد کسی اور کی گنجائش نہیں نکلتی، اگر کوئی شخص لفظ خاتم کا کوئی ایسا معنی بیان کرے جس سے لغات کی کتب خاموش ہوں تو سمجھ لیجئے کہ وہ معنی اس کے نفس کی ایجاد تو ہو سکتا ہے لیکن اہل عرب کی مراد ہر گز نہیں ہو سکتا، کیونکہ ہر زبان کے معانی و مفاہیم کو اہل زبان اور اہل زبان میں بھی ادباء، فصحاء اور بلغاء ہی بہتر انداز میں بتا اور سمجھا سکتے ہیں جیسا کہ ابھی ہم نے سمجھا۔ اب ہم چند معتبر تفاسیر کے حوالے سے آیت مذکورہ کے مطالب بیان کرتے ہیں۔ چنانچہ

لفظ ”خاتم النبیین“ کی تفاسیر

تفسیر طبری (وفات 310 ھ)

تفسیر طبری میں مذکورہ آیت کے تحت بیان ہوا:

وَلَكِنَّهُ رَسُولُ اللَّهِ وَخَاتَمُ النَّبِيِّينَ، الَّذِي خَتَمَ النَّبُوَّةَ فَطُبِعَ عَلَيْهَا، فَلَا تُفْتَحُ لِأَحَدٍ بَعْدَهُ إِلَى قِيَامِ السَّاعَةِ.⁽¹⁾

لیکن آپ اللہ کے رسول اور خاتم النبیین ہیں۔ یعنی وہ شخص جس نے نبوت کو ختم کر دیا اور اس پر مہر لگادی چنانچہ قیامت تک آپ کے بعد کسی کے لیے نہ کھولی جائے گی۔

1 ... تفسیر الطبری، الاحزاب: 40، 20/278، مؤسسة الرسالة بیروت

تفسیر عبد الرزاق (وفات 211ھ)

عَنْ قَتَادَةَ فِي قَوْلِهِ تَعَالَى: {وَاَتَمَّ النَّبِيِّنَ} قَالَ: «آخِرُ النَّبِيِّينَ»⁽¹⁾.

حضرت قتادہ رضی اللہ عنہ فرماتے ہیں: اللہ پاک کے فرمان ”اتم النبیین“ کا معنی ہے ”تمام نبیوں سے آخری نبی“۔

تفسیر ماتریدی (وفات: 333ھ)

(وَلَكِنْ رَسُولَ اللَّهِ وَآخَتَمَ النَّبِيِّنَ)، أي: ختم به الرسالة لا نبي بعده.⁽²⁾

”ہاں اللہ کے رسول ہیں اور سب نبیوں کے پچھلے“ یعنی آپ پر نبیوں کے آنے کا سلسلہ ختم ہو گیا آپ کے بعد کوئی نبی نہیں۔

تفسیر کشاف (وفات: 538ھ)

«وَكَانَ خَاتَمَ النَّبِيِّينَ يَعْنِي أَنَّهُ لَوْ كَانَ لَهُ وَلَدٌ بَالِغٌ مَبْلُغُ الرِّجَالِ لَكَانَ نَبِيًّا وَلَمْ يَكُنْ هُوَ خَاتَمَ الْأَنْبِيَاءِ كَمَا يَرَوِي أَنَّهُ قَالَ فِي إِبْرَاهِيمَ حِينَ تَوَفَّى لَوْ عَاشَ لَكَانَ نَبِيًّا»⁽³⁾

وہ سب سے آخری نبی ہیں یعنی اگر ان کا کوئی بیٹا ہوتا جو کامل مرد کی عمر کو پہنچ جاتا تو ضرور وہ نبی ہوتا پھر آپ آخری نبی نہ ہوتے جیسا کہ رسول اللہ صلی اللہ علیہ وآلہ وسلم سے

1... تفسیر عبد الرزاق، الاحزاب: 40، 3/41، دار الکتب العلمیہ بیروت

2... تفسیر الماتریدی، الاحزاب: 40، 8/395، دار الکتب العلمیہ بیروت

3... تفسیر الکشاف، الاحزاب: 40، 3/553، دار احیاء التراث العربی بیروت

مروی ہے کہ آپ نے اپنے بیٹے ابراہیم کی وفات کے وقت فرمایا: اگر یہ زندہ رہتے تو ضرور نبی ہوتے۔

اس تفسیر سے اور اوپر حضرت ابن عباس رضی اللہ عنہ کے حوالے سے بیان کردہ تفسیر سے معلوم ہوا کہ اللہ پاک کا حضور نبی اکرم صلی اللہ علیہ وآلہ وسلم کو آخری نبی بنا کر ہی بھیجنا مقصود تھا۔ اب مزید تفاسیر ملاحظہ کیجئے۔

تفسیر ثعلبی (وفات: 427ھ)

«وَقُرِئَتْ: وَخَاتِمَ النَّبِيِّينَ وَخَاتِمَ النَّبِيِّينَ. فَمَنْ كَسَرَ التَّاءَ فَمَعْنَاهُ خَتَمَ النَّبِيِّينَ وَمَنْ قَرَأَ وَخَاتِمَ النَّبِيِّينَ - بَفَتْحِ التَّاءِ - فَمَعْنَاهُ آخِرُ النَّبِيِّينَ لَا نَبِيَّ بَعْدَهُ صَلَّى اللَّهُ عَلَيْهِ وَسَلَّمَ.»⁽¹⁾

اس کے وہی معنی ہیں جو اوپر زجاج کی معانی القرآن و اعرابہ سے ذکر کئے گئے البتہ اس میں یہ اضافہ ہے کہ ”لا نبی بعدہ“ حضرت محمد صلی اللہ علیہ وآلہ وسلم کے بعد کوئی نبی نہیں۔

امام ابن جوزی (وفات: 597ھ)

امام ابن جوزی خاتم کے معنی کی وضاحت انتہائی جامع الفاظ میں اس طرح کرتے ہیں:

خاتم بكسر التاء فمعناه: وختم النبیین ومن فتحها، فالمعنى: آخر النبیین⁽²⁾

1... تفسیر الثعلبی، الاحزاب 40، 8/50، دار احیاء التراث العربی بیروت

2... زاد المسیر فی علم التفسیر، 6/393، المکتب الاسلامی، بیروت

لفظ خاتم تا کی زیر کے ساتھ ہو تو اس کا معنی ہے: حضور نبی کریم صلی اللہ علیہ وآلہ وسلم نے سلسلہ انبیاء کو ختم فرمادیا ہے اور اگر تا کی زبر کے ساتھ ہو تو اس کا معنی ہے کہ آپ صلی اللہ علیہ وآلہ وسلم آخری نبی ہیں۔

امام فخر الدین رازی (وفات: 606ھ)

{وَحَآكَمَ النَّبِيِّنَ} وذلک لان النبی الذی یکون بعده نبی ان ترک شیئاً من النصیحة والبیان یتدرکہ من یتاتی بعده وأما من لا نبی بعده یکون أشفق علی امتہ واهدی لهم واجدی اذ هو کوالد لولده الذی لیس له غیرہ من احد۔⁽¹⁾

اور آپ صلی اللہ علیہ وآلہ وسلم آخری نبی ہیں۔ یہ اس وجہ سے کہ اگر ایک نبی کے بعد دوسرا نبی آنا ہو تا تو وہ تبلیغ اور احکام کی توضیح کا مشن کسی حد تک نامکمل چھوڑ جاتا جسے بعد میں آنے والا مکمل کرتا، لیکن جس نبی کے بعد اور کوئی نبی آنے والا نہ ہو تو وہ اپنی امت پر بہت زیادہ مہربان و شفیق ہوتا ہے اور ان کے لیے واضح قطعی اور کامل ہدایت فراہم کرتا ہے کیونکہ اس کی مثال بیٹے کے حق میں باپ کی طرح ہے کہ اس باپ جیسا بیٹے کے لیے کوئی اور ہو ہی نہیں سکتا۔ (اسی طرح اس امت کے لیے آپ صلی اللہ علیہ وآلہ وسلم جیسا کوئی نہیں)

تفسیر قرطبی (وفات: 671ھ)

وَإِذْ أَخَذْنَا مِنَ النَّبِيِّينَ مِيثَاقَهُمْ وَمِنْكَ وَمِنْ نُوحٍ وَإِبْرَاهِيمَ وَمُوسَىٰ وَعِيسَى ابْنِ مَرْيَمَ ۖ وَأَخَذْنَا مِنْهُمْ مِيثَاقًا غَلِيظًا⁽²⁾

1... تفسیر کبیر، 25/171، دار احیاء التراث العربی، بیروت

2... پ 22، الاحزاب: 7

ترجمہ کنز الایمان: اور اے محبوب یاد کرو جب ہم نے نبیوں سے عہد لیا اور تم سے اور نوح اور ابراہیم اور موسیٰ اور عیسیٰ بن مریم سے اور ہم نے ان سے گاڑھا عہد لیا۔

امام قرطبی رحمۃ اللہ علیہ مذکورہ آیت کی تفسیر میں سورہ آل عمران کی درج ذیل آیت کو لانے کے بعد فرماتے ہیں:

﴿وَإِذْ أَخَذَ اللَّهُ مِيثَاقَ النَّبِيِّينَ لَمَا آتَيْتُكُم مِّنْ كِتَابٍ وَحِكْمَةٍ ثُمَّ جَاءَكُمْ رَسُولٌ مُّصَدِّقٌ لِّمَا مَعَكُمْ لَتُؤْمِنُنَّ بِهِ وَلَتَنْصُرُنَّهُ ط قَالَ ءَأَقْرَرْتُمْ وَأَخَذْتُمْ عَلَىٰ ذٰلِكُمْ إِصْرِي ط﴾⁽¹⁾ ای اخذ علیہم ان یعلنوا ان محمدا رسول اللہ صلی اللہ علیہ وسلم ویعلن محمد صلی اللہ علیہ وسلم ان لا نبی بعدہ وقدم محمدا فی الذکر لما روى قتادة عن الحسن عن ابي هريرة ان رسول الله صلى الله عليه وسلم سئل عن قوله تعالى ”واذ اخذنا من النبيين ميثاقهم ومنك ومن نوح“ قال: (كنت أولهم في الخلق وآخرهم في البعث).

(ترجمہ کنز الایمان:) ”اور یاد کرو جب اللہ نے پیغمبروں سے ان کا عہد لیا جو میں تم کو کتاب اور حکمت دوں پھر تشریف لائے تمہارے پاس وہ رسول کہ تمہاری کتابوں کی تصدیق فرمائے تو تم ضرور ضرور اس پر ایمان لانا اور ضرور ضرور اس کی مدد کرنا فرمایا کیوں تم نے اقرار کیا اور اس پر میرا بھاری ذمہ لیا۔“ یعنی اللہ پاک نے انبیائے کرام علیہم السلام سے وعدہ لیا کہ وہ حضرت محمد صلی اللہ علیہ وآلہ وسلم کے رسول خدا ہونے کا

اعلان کریں گے اور حضرت محمد صلی اللہ علیہ والہ وسلم اعلان کریں گے کہ میرے بعد کوئی نبی نہیں۔ اس آیت (احزاب: 7) میں نبی کریم صلی اللہ علیہ والہ وسلم کے ذکر کو اللہ پاک نے مقدم رکھا (کیوں؟) کیونکہ حضرت قتادہ، حضرت حسن بصری سے اور وہ حضرت ابو ہریرہ رضی اللہ عنہم سے روایت کرتے ہیں کہ رسول اللہ صلی اللہ علیہ والہ وسلم سے (احزاب کی آیت: 7) کے متعلق پوچھا گیا تو آپ علیہ الصلاۃ والسلام نے ارشاد فرمایا: ”میں تخلیق میں تمام انبیاء سے پہلا اور بعثت میں ان سب سے آخری ہوں۔“

امام قرطبی رحمۃ اللہ علیہ آیت خاتم النبیین کی تفسیر میں ختم نبوت پر امت کا اجماع ذکر کرتے ہوئے لکھتے ہیں:

قال ابن عطية: هذه الالفاظ عند جماعة علماء الأمة خلفا وسلفا متلقاة على العموم التام مقتضية نصا انه لا نبی بعده صلی اللہ علیہ وسلم.⁽¹⁾

ابن عطیہ کہتے ہیں: خلفا و سلفا علمائے امت کا بالعموم یقینی فیصلہ جو نص کی حیثیت رکھتا ہے وہ یہ ہے کہ ”حضور نبی کریم صلی اللہ علیہ والہ وسلم کے بعد کوئی نیا نبی نہیں۔“

تفسیر ابن کثیر (وفات: 774 ہجری)

امام ابن کثیر نے مذکورہ آیت مبارکہ کی تفسیر میں لکھا:

فهذه الآية نصّ في أنه لا نبی بعده وإذا كان لا نبی بعده فلا رسول بالطريق الاولى والاخرى لان مقام الرسالة اخصّ من مقام النبوة فإنّ كلّ رسول نبی ولا ینعکس.⁽²⁾

1... تفسیر قرطبی، 14/196، دار الکتب المصریہ، قاہرہ

2... تفسیر ابن کثیر، 6/428، دار طیبۃ للنشر والتوزیع

یہ آیت کریمہ اس بارے میں نص ہے کہ حضور **صلی اللہ علیہ وآلہ وسلم** کے بعد کوئی نبی نہیں آئے گا اور جب نبی کا آنا محال ہے تو رسول کا آنا بدرجہ اولیٰ محال ہے کیونکہ منصب رسالت خاص ہے منصب نبوت سے، ہر رسول نبی ہوتا ہے جبکہ ہر نبی رسول نہیں ہوتا۔

امام ابن کثیر اس کے بعد حضور **صلی اللہ علیہ وآلہ وسلم** کی ختم نبوت پر متعدد احادیث پیش کرنے کے بعد کہتے ہیں:

وقد اخبر الله تبارك وتعالى في كتابه ورسوله **ﷺ** في السنة المتواترة عنه انه لا نبى بعده ليعلموا ان كل من ادعى هذا المقام بعده فهو كذاب افاك دجال ضالّ مضلّ ولو تحرق و شعث و اتى بانواع السحر والطلاسم النيرنجيات⁽¹⁾.

”اور تحقیق آگاہ فرمادیا ہے اللہ تعالیٰ نے اپنی مقدس کتاب قرآن مجید میں اور رسول اللہ **صلی اللہ علیہ وآلہ وسلم** نے اپنی سنت متواترہ میں کہ آپ **صلی اللہ علیہ وآلہ وسلم** کے بعد کوئی نبی نہیں آئے گا۔ (آگاہ اس لیے فرمایا) تاکہ امت محمدیہ جان لے کہ آپ **صلی اللہ علیہ وآلہ وسلم** کے بعد جو شخص بھی اس منصب (یعنی نبوت) کا دعویٰ کرے وہ کذاب، جھوٹا، بہتان طراز، مکار و دجال، گمراہ اور دوسروں کو گمراہ کرنے والا ہے۔ خواہ وہ خرق عادت واقعات، شعبہ بازیاں اور طرح طرح کے غیر معمولی کرشمے اور سحر و طلسم دکھاتا پھرے۔“

امام جلال الدین سیوطی (وفات: 911ھ)۔

امام جلال الدین سیوطی رحمۃ اللہ علیہ اس موضوع کے حوالے سے لکھتے ہیں:

1... تفسیر ابن کثیر، 6/431، دار طیبہ للنشر والتوزیع

{وَحَاتَمَ النَّبِيِّنَ} فلا يكون له ابن رجل بعده يكون نبياً وفي قراءة بفتح التاء كآلة الختم اي به ختموا {وكان الله بكل شيء عليماً} منه بان لا نبى بعده واذا نزل السيد عيسى يحكم بشريعته.⁽¹⁾

”اور آپ صلی اللہ علیہ والہ وسلم خاتم النبیین ہیں، پس آپ صلی اللہ علیہ والہ وسلم کے بعد آپ صلی اللہ علیہ والہ وسلم کا کوئی مرد پیدا نہیں جو منصب نبوت پر فائز ہو (اور اللہ تعالیٰ ہر چیز سے آگاہ ہے)، اس سے ظاہر ہو گیا کہ آپ صلی اللہ علیہ والہ وسلم کے بعد کوئی نبی نہ ہوگا اور جب حضرت عیسیٰ علیہ السلام (دوبارہ) نازل ہوں گے تو وہ حضور علیہ الصلوٰۃ والسلام کی شریعت کے متبع اور پیروکار ہوں گے۔

تفسیر الماوردی (وفات: 450ھ)

{وَلَكِنْ رَسُولَ اللَّهِ وَحَاتَمَ النَّبِيِّنَ} یعنی آخرهم وينزل عيسى فيكون حكماً عادلاً واماماً مقسطاً فيقتل الدجال ويكسر الصليب وقد روى نعيم عن أبي هريرة قال: قال رسول الله صلى الله عليه وسلم (لَا تَقُومُ السَّاعَةُ حَتَّى يَخْرُجَ دَجَالُونَ كَذَّابُونَ قَرِيبٌ مِنْ ثَلَاثِينَ كُلُّهُمْ يَزْعُمُ أَنَّهُ نَبِيٌّ وَلَا نَبِيَّ بَعْدِي)⁽²⁾

”ہاں اللہ کے رسول ہیں اور سب نبیوں کے پچھلے“ یعنی سب سے آخری نبی ہیں۔

سوال: یہاں ایک سوال پیدا ہوتا تھا کہ احادیث صحیحہ سے قرب قیامت حضرت

1... تفسیر جلالین، 1/556، دار الحدیث قاہرہ

2... تفسیر الماوردی، الاحزاب: 40، 4/409، دار الکتب العلمیہ بیروت

عیسیٰ علیہ السلام کا نزول ثابت ہے تو پھر حضرت محمد صلی اللہ علیہ وآلہ وسلم کو آخری نبی کیسے کہہ سکتے ہیں جبکہ حضرت عیسیٰ علیہ السلام بھی تو نبی ہیں؟

اس سوال کا جواب اولاً ہم تفاسیر کی روشنی میں ذکر کرتے ہیں چنانچہ
جواب: اس سوال کا جواب دیتے ہوئے مذکورہ تفسیر میں مفسر فرماتے ہیں:
 حضرت عیسیٰ علیہ السلام تشریف لائیں گے تو وہ عادل بادشاہ اور انصاف کرنے والے امام ہوں گے دجال کو قتل کریں گے اور صلیب توڑ دیں گے۔

پھر رسول اللہ صلی اللہ علیہ وآلہ وسلم کی حدیث بیان کرتے ہیں کہ حضرت ابو ہریرہ رضی اللہ عنہ سے مروی ہے کہ اللہ کے رسول صلی اللہ علیہ وآلہ وسلم نے ارشاد فرمایا: قیامت اس وقت تک قائم نہ ہوگی جب تک تیس کے قریب بہت بڑے جھوٹے ظاہر نہ ہو جائیں ان میں سے ہر ایک اپنے آپ کو نبی سمجھے گا مگر میرے بعد کوئی نبی نہیں۔

تفسیر بیضاوی (وفات: 685ھ)

وَ خَاتَمَ النَّبِيِّينَ وَ آخَرَهُمُ الَّذِي خَتَمَهُمُ اَوْ خَتَمُوا بِهِ عَلَى قِرَاءَةِ عَاصِمٍ بِالْفَتْحِ وَلَوْ كَانَ لَهُ ابْنٌ بَالِغٌ لَاقَ بِمَنْصَبِهِ اِنْ يَكُونُ نَبِيًّا كَمَا قَالَ عَلَيْهِ الصَّلَاةُ وَالسَّلَامُ فِي اِبْرَاهِيمَ حِينَ تَوَفَّى: لَوْ عَاشَ لَكَانَ نَبِيًّا وَلَا يَقْدَحُ فِيهِ نَزُولُ عِيسَى بَعْدَهُ لَآنَهُ اِذَا نَزَلَ كَانَ عَلَى دِينِهِ⁽¹⁾.
 خاتم النبیین یعنی تمام نبیوں سے آخری نبی، سلسلہ نبوت پر مہر ثبت کرنے والے، اگر آپ صلی اللہ علیہ وآلہ وسلم کا کوئی بیٹا بالغ ہوتا تو اس منصب نبوت کے لائق ہوتا ہے جیسا کہ خود نبی پاک صلی اللہ علیہ وآلہ وسلم نے اپنے صاحبزادے حضرت ابراہیم کی

1 ... تفسیر البیضاوی، الاحزاب: 40، 4/233، دار الفکر بیروت

وفات کے وقت فرمایا: اگر یہ زندہ رہتے تو نبی ہوتے۔ حضرت عیسیٰ علیہ السلام کا قرب قیامت نزول فرمانا حضور نبی اکرم صلی اللہ علیہ وآلہ وسلم کے آخری نبی ہونے میں کوئی خرابی نہیں لاتا کیونکہ حضرت عیسیٰ علیہ السلام حضرت محمد صلی اللہ علیہ وآلہ وسلم کے دین پر ہی ہوں گے۔

تفسیر ابوالسعود (وفات: 982ھ)

{وَحَاتَمَ النَّبِيِّينَ} اي كان آخرهم الذي ختموا به وقرء بكسر التاء اي كان خاتمهم ويؤيده قراءة ابن مسعود ولكن نبيا ختم النبيين وايا ما كان فلو كان له ابن بالغ لكان نبيا ولم يكن هو صلى الله عليه وسلم خاتم النبيين كما يروى انه قال في ابراهيم حين توفي لو عاش لكان نبيا ولا يقدح فيه نزول عيسى بعده عليهما السلام لان معنى كونه خاتم النبيين انه لا ينبأ احد بعده وعيسى ممن نبىء قبله وحين ينزل انما ينزل عملا على شريعة محمد صلى الله عليه وسلم مصليا إلى قبلته كأنه بعض أمته.⁽¹⁾

خاتم النبيين یعنی تمام نبیوں سے آخر میں آنے والے یا سلسلہ نبوت پر مہر ثبت کرنے والے بہر صورت آپ آخری نبی ہیں، اگر آپ کا کوئی شہزادہ بالغ ہوتا تو وہ نبی ہوتا اس صورت میں آپ خاتم النبيين نہ ہوتے، جیسا کہ نبی کریم صلی اللہ علیہ وآلہ وسلم نے (اپنے بیٹے) حضرت ابراہیم کی وفات کے وقت فرمایا: اگر یہ زندہ ہوتے تو ضرور نبی ہوتے۔ حضرت عیسیٰ علیہ السلام کے نزول سے بھی حضور کی ختم نبوت میں کوئی خرابی

1... تفسیر ابی السعود، الاحزاب: 40، 7/106، دار احیاء التراث العربی بیروت

لازم نہیں آتی کیونکہ خاتم النبیین کا مطلب ہے حضرت محمد صلی اللہ علیہ والہ وسلم کے بعد کوئی نیا نبی نہیں بنایا جائے گا جبکہ حضرت عیسیٰ علیہ السلام تو پہلے ہی نبی بنا دیئے گئے تھے۔ دوسری بات یہ کہ حضرت عیسیٰ علیہ السلام ہمارے پیارے نبی صلی اللہ علیہ والہ وسلم کی شریعت پر عمل کریں گے اور حضور کے قبلہ (یعنی) کعبۃ اللہ شریف کی طرف رخ کر کے نماز پڑھیں گے گویا آپ حضور نبی اکرم صلی اللہ علیہ والہ وسلم کے ایک امتی کی حیثیت سے تشریف فرما ہوں گے۔

تفسیر الحازن (وفات: 741ھ)

وَخَاتَمَ النَّبِيِّينَ خَتَمَ اللَّهُ بِهِ النَّبُوَّةَ فَلَا نَبُوَّةَ بَعْدَهُ أَي وَلَا مَعَهُ قَالَ ابْنُ عَبَّاسٍ: يَرِيدُ لَوْ لَمْ اخْتَمِ بِهِ النَّبِيُّ لَجَعَلْتَ لَهُ ابْنًا وَيَكُونُ بَعْدَهُ نَبِيًّا وَعَنْهُ قَالَ: إِنْ اللَّهُ لَمَّا حَكَمَ أَنْ لَا نَبِيَّ بَعْدَهُ، لَمْ يَعْطِهِ وَلَدًا ذَكَرًا يَصِيرُ رَجُلًا وَكَانَ اللَّهُ بِكُلِّ شَيْءٍ عَلِيمًا أَي دَخَلَ فِي عِلْمِهِ أَنَّهُ لَا نَبِيَّ بَعْدَهُ. فَإِنْ قُلْتَ: قَدْ صَحَّ أَنَّ عِيسَى عَلَيْهِ السَّلَامُ يَنْزِلُ فِي آخِرِ الزَّمَانِ بَعْدَهُ وَهُوَ نَبِيٌّ قُلْتَ إِنَّ عِيسَى عَلَيْهِ السَّلَامَ مِمَّنْ نَبِيٌّ قَبْلَهُ وَحِينَ يَنْزِلُ فِي آخِرِ الزَّمَانِ يَنْزِلُ عَامِلًا بِشَرِيعَةِ مُحَمَّدٍ صَلَّى اللَّهُ عَلَيْهِ وَسَلَّمَ وَمُصَلِّيًا إِلَى قَبْلَتِهِ كَأَنَّهُ بَعْضُ أُمَّتِهِ. ⁽¹⁾

خاتم النبیین کا مطلب ہے کہ آپ پر سلسلہ نبوت ختم کر دیا گیا، نہ آپ کے بعد کوئی نیا نبی ہو گا نہ آپ کے زمانہ مبارکہ میں۔ حضرت عبد اللہ بن عباس رضی اللہ عنہما نے فرمایا: اللہ پاک کے فرمان کا مطلب ہے کہ اگر میں نے (حضرت) محمد صلی اللہ علیہ والہ وسلم

1... تفسیر حازن، الاحزاب: 40، 3/429، دار الکتب العلمیہ بیروت

وسلم) پر نبوت کو ختم نہ کرنا ہوتا تو ان کو ایک بیٹا دیتا (جو زندہ رہتا) اور وہ بڑا ہو کر ان کے بعد نبی ہوتا۔ حضرت ابن عباس رضی اللہ عنہ ہی سے منقول ہے کہ جب اللہ پاک نے فیصلہ فرمادیا کہ حضرت محمد صلی اللہ علیہ والہ وسلم کے بعد کوئی نبی نہیں تو پھر اللہ پاک نے آپ کو ایسا بیٹا نہ دیا جو مر دی عمر کو پہنچتا۔

وَكَانَ اللَّهُ بِكُلِّ شَيْءٍ عَلِيمًا (ترجمہ کنز الایمان: اور اللہ سب کچھ جانتا ہے) یعنی اللہ پاک کے علم میں ہے کہ حضور نبی کریم صلی اللہ علیہ والہ وسلم کے بعد کوئی نبی نہیں۔ اگر تم کہو کہ یہ بات تو یقینی ہے کہ حضرت عیسیٰ علیہ السلام آخری زمانہ میں نزول فرمائیں گے وہ بعد میں بھی ہیں اور نبی بھی ہیں تو میں کہوں گا: حضرت عیسیٰ علیہ السلام وہ ہیں جنہیں پہلے ہی نبوت مل چکی آخری زمانے میں آپ کا تشریف لانا بایں معنی ہو گا کہ آپ حضرت محمد صلی اللہ علیہ والہ وسلم کی شریعت پر عمل کرنے والے اور حضور کے قبلہ (کعبہ شریف) کی طرف منہ کر کے نماز پڑھنے والے ہوں گے گویا آپ حضور صلی اللہ علیہ والہ وسلم کے ایک امتی ہوں گے۔

ختم نبوت پر احادیث مبارکہ

(1) حضرت ابو ہریرہ رضی اللہ عنہ سے روایت ہے کہ حضور نبی کریم صلی اللہ علیہ والہ وسلم نے ارشاد فرمایا:

مَثَلِي وَمَثَلُ الْأَنْبِيَاءِ مِنْ قَبْلِي كَمَثَلِ رَجُلٍ بَنَى بَيْتًا فَأَحْسَنَهُ وَاجْمَلَهُ إِلَّا مَوْضِعَ لَبَنَةٍ مِنْ زَاوِيَةِ فَجَعَلَ النَّاسُ يَطُوفُونَ وَيَعْجَبُونَ لَهُ وَيَقُولُونَ، هَلَّا وُضِعَتْ هَذِهِ اللَّبَنَةُ؟ قَالَ فَأَنَا اللَّبَنَةُ، وَأَنَا خَاتَمُ النَّبِيِّينَ. (1)

میری اور مجھ سے پہلے انبیاء کی مثال ایسی ہے جیسے کسی شخص نے ایک گھر بنایا، اس کو بہت عمدہ، آراستہ اور خوبصورت کیا، مگر ایک کونے میں ایک اینٹ کی جگہ چھوڑ دی، اب لوگ جوق در جوق آتے ہیں اسے دیکھ کر خوش ہوتے ہیں مگر کہتے ہیں: یہ اینٹ کیوں نہیں لگائی گئی؟ آپ نے فرمایا: وہ اینٹ میں ہوں اور میں تمام انبیاء کا خاتم ہوں۔

(2) حضرت ابو حازم کہتے ہیں: میں پانچ سال تک حضرت ابو ہریرہ رضی اللہ عنہ کے ساتھ رہا۔ میں نے خود ان کو یہ حدیث بیان کرتے سنا کہ حضور نبی کریم صلی اللہ علیہ وسلم نے ارشاد فرمایا:

كَانَتْ بَنُو إِسْرَائِيلَ تَسْؤُسُهُمُ الْأَنْبِيَاءُ، كُلَّمَا هَلَكَ نَبِيٌّ خَلَفَهُ نَبِيٌّ
وَأَنَّهُ لَا نَبِيَّ بَعْدِي، وَسَيَكُونُ خُلَفَاءُ فَيَكْثُرُونَ، قَالُوا: فَمَا تَأْمُرُنَا؟
قَالَ: فُؤَا بَيْعَةِ الْأَوَّلِ فَالْأَوَّلِ، أَعْطَوْهُمْ حَقَّهُمْ، فَإِنَّ اللَّهَ سَائِلُهُمْ عَمَّا
اسْتَرَعَاهُمْ. (1)

بنی اسرائیل کی سیاست خود ان کے انبیائے کرام کیا کرتے تھے۔ جب کسی نبی کی وفات ہو جاتی تھی تو اللہ تعالیٰ کسی دوسرے نبی کو ان کا خلیفہ بنادیتا تھا لیکن میرے بعد کوئی نبی نہیں، البتہ خلفاء ہوں گے اور بہت ہوں گے۔ صحابہ کرام نے عرض کی: اُن کے متعلق آپ ہمیں کیا حکم دیتے ہیں؟ ارشاد فرمایا: ایک کے بعد دوسرے کی بیعت پوری کرو اور ان کا حق پورا کرو کیونکہ اللہ پاک اُن کی رعیت کے متعلق اُن سے سوال کرے گا۔

(3) حضرت ابو ہریرہ رضی اللہ عنہ سے مروی ہے کہ رسول اللہ صلی اللہ علیہ وآلہ وسلم

نے ارشاد فرمایا:

نَحْنُ الْأَخِرُونَ وَنَحْنُ الْأَوَّلُونَ يَوْمَ الْقِيَامَةِ، وَنَحْنُ أَوَّلُ مَنْ
يَدْخُلُ الْجَنَّةَ يَبْدَأُ أَنَّهُمْ أُوتُوا الْكِتَابَ مِنْ قَبْلِنَا وَأُوتِينَاهُ مِنْ بَعْدِهِمْ. ⁽¹⁾

ہم سب سے آخر والے ہیں اور روزِ قیامت سب سے پہلے ہوں گے اور ہم سب
سے پہلے جنت میں داخل ہوں گے حالانکہ (پہلے والوں) کو ہم سے پہلے کتاب دی گئی اور
ہمیں ان کے بعد۔

(4) حضرت انس، حضرت ابو ہریرہ اور حضرت سہل بن سعد ساعدی رضی اللہ عنہم

سے بالفاظ مختلف روایت ہے حضور نبی کریم صلی اللہ علیہ وآلہ وسلم نے شہادت اور بیچ کی انگلی
کو ملا کر اشارہ کرتے ہوئے ارشاد فرمایا:

بُعِثْتُ أَنَا وَالسَّاعَةُ كَهَاتَيْنِ. ⁽²⁾

میں اور قیامت ان دو (ملی ہوئی انگلیوں) کی طرح بھیجے گئے ہیں۔

مذکورہ حدیث مبارکہ واضح کرتی ہے کہ حضور نبی اکرم صلی اللہ علیہ وآلہ وسلم کے بعد
کوئی نیا نبی نہیں آنے والا۔

(5) امام مسلم تین اسناد سے الفاظ کے کچھ اختلاف کے ساتھ درج ذیل حدیث

مبارکہ لائے ہیں:

عَنِ الزُّهْرِيِّ سَمِعَ مُحَمَّدَ بْنَ جُبَيْرِ بْنِ مُطْعِمٍ عَنْ أَبِيهِ أَنَّ النَّبِيَّ

1... صحیح مسلم، حدیث: 855، دار احیاء التراث العربی، بیروت

2... صحیح بخاری، 8/105، حدیث: 6504، دار طوق النجاة

صَلَّى اللَّهُ عَلَيْهِ وَسَلَّمَ قَالَ: «أَنَا مُحَمَّدٌ، وَأَنَا أَحْمَدُ، وَأَنَا الْمَاحِي،
الَّذِي يُمَحِّى بِيَ الْكُفْرُ، وَأَنَا الْحَاشِرُ الَّذِي يُحْشَرُ النَّاسُ عَلَى عَقِبِي،
وَأَنَا الْعَاقِبُ وَالْعَاقِبُ الَّذِي لَيْسَ بَعْدَهُ نَبِيٌّ»⁽¹⁾

حضور نبی پاک **صلی اللہ علیہ والہ وسلم** نے ارشاد فرمایا: میں محمد ہوں، میں احمد ہوں، میں ماحی (مٹانے والا) ہوں جس کے ذریعے کفر کو مٹایا جائے گا۔ میں حاشر ہوں، میرے پیچھے لوگوں کو جمع کیا جائے گا (بروز محشر)۔ میں عاقب ہوں اور عاقب وہ ہوتا ہے جس کے بعد کوئی نبی نہیں۔

(6) حضرت محمد بن جبیر اپنے والد حضرت جبیر بن مطعم **رضی اللہ عنہ** سے روایت کرتے ہیں کہ رسول اللہ **صلی اللہ علیہ والہ وسلم** نے ارشاد فرمایا:

عَنْ مُحَمَّدِ بْنِ جُبَيْرِ بْنِ مُطْعِمٍ، عَنْ أَبِيهِ رَضِيَ اللَّهُ عَنْهُ، قَالَ: قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: لِي خَمْسَةٌ أَسْمَاءٍ: أَنَا مُحَمَّدٌ، وَأَحْمَدُ وَأَنَا الْمَاحِي الَّذِي يَمْحُو اللَّهُ بِيَ الْكُفْرَ، وَأَنَا الْحَاشِرُ الَّذِي يُحْشَرُ النَّاسُ عَلَى قَدَمِي وَأَنَا الْعَاقِبُ»⁽²⁾

میرے پانچ نام ہیں: میں محمد ہوں، میں احمد ہوں اور ماحی ہوں یعنی اللہ پاک میرے ذریعے کفر کو مٹائے گا۔ میں حاشر ہوں، لوگ میرے پیچھے اٹھائے جائیں گے اور میں عاقب ہوں۔ یعنی میرے بعد دنیا میں کوئی نیا نبی نہیں آئے گا۔

(7) حضرت ابو موسیٰ اشعری **رضی اللہ عنہ** روایت کرتے ہیں:

1... صحیح مسلم، حدیث: 2354، دار احیاء التراث العربی بیروت

2... صحیح بخاری، 4/185، حدیث: 3532، دار طوق النجاة

كَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ يُسَمَّى لَنَا نَفْسَهُ أَسْمَاءً
فَقَالَ أَنَا مُحَمَّدٌ وَأَحْمَدُ وَالْمُقَفِّي وَالْحَاشِرُ وَنَبِيُّ التَّوْبَةِ وَنَبِيُّ
الرَّحْمَةِ. (1)

رسول اللہ صلی اللہ علیہ والہ وسلم ہمیں اپنے نام بتایا کرتے تھے، آپ نے فرمایا: میں
محمد ہوں اور احمد ہوں اور مقفی اور حاشر ہوں اور نبی توبہ اور نبی رحمت ہوں۔

مقفی اور نبی توبہ کی وضاحت

وقال القرطبي رَحِمَهُ اللَّهُ: المقفِّي، والعاقب: معناهما واحد
وهو أنه -صلى الله عليه وسلم- آخر الأنبياء وخاتمهم. (2)
امام قرطبی رحمۃ اللہ علیہ فرماتے ہیں: مقفی اور عاقب کا ایک ہی معنی ہے اور وہ یہ ہے
کہ حضور نبی کریم صلی اللہ علیہ والہ وسلم تمام نبیوں سے آخری نبی اور خاتم ہیں۔
قال القرطبي رَحِمَهُ اللَّهُ: اي: الذي تكثر التوبة في امته وتعم
حتى لا يوجد فيما ملكته امته الا تائب من الكفر. (3)
امام قرطبی رحمۃ اللہ علیہ فرماتے ہیں: نبی توبہ سے مراد وہ نبی کہ جس کی امت میں
توبہ کی کثرت ہوگی حتیٰ کہ اس امت (اجابت) میں کوئی بھی ایسا شخص نہیں ہوگا جو کفر
سے توبہ نہ کر لے۔

(8) حضرت ابو ہریرہ رضی اللہ عنہ بیان کرتے ہیں کہ رسول اللہ صلی اللہ علیہ والہ وسلم

1... صحیح مسلم، حدیث: 2355، دار احیاء التراث العربی، بیروت

2... الفہم لما اشکل من تلخیص کتاب مسلم، 6/146، دار ابن کثیر دمشق

3... الفہم لما اشکل من تلخیص کتاب مسلم، 6/147، دار ابن کثیر دمشق

نے ارشاد فرمایا:

كَيْفَ أَنْتُمْ إِذَا نَزَلَ ابْنُ مَرْيَمَ فِيكُمْ وَإِمَامُكُمْ مِنْكُمْ. (1)

اس وقت تمہاری کیا شان ہوگی جب ابن مریم (یعنی حضرت عیسیٰ علیہ السلام) تمہارے درمیان نزول کریں گے تمہارا امام تم ہی میں سے کوئی شخص ہوگا۔

(9) حضرت ابو ہریرہ رضی اللہ عنہ روایت کرتے ہیں کہ رسول کریم صلی اللہ علیہ وآلہ

وسلم نے ارشاد فرمایا:

لَا تَقُومُ السَّاعَةُ حَتَّى يَقْتَتَلَ فِتْنَانِ فَيَكُونَ بَيْنَهُمَا مَقْتَلَةٌ عَظِيمَةٌ دَعَوَاهُمَا وَاحِدَةٌ وَلَا تَقُومُ السَّاعَةُ حَتَّى يُبْعَثَ دَجَالُونَ كَذَّابُونَ قَرِيبًا مِنْ ثَلَاثِينَ كُلُّهُمْ يَزْعُمُ أَنَّهُ رَسُولُ اللَّهِ. (2)

قیامت اُس وقت تک قائم نہ ہوگی جب تک دو گروہ آپس میں نہ لڑیں۔ دونوں میں بڑی جنگ ہوگی، دونوں کا دعویٰ ایک ہی ہوگا اور قیامت اس وقت تک قائم نہ ہوگی جب تک تیس کے قریب جھوٹے دجال ظاہر نہ ہولیں۔ ہر ایک دعویٰ کرے گا کہ وہ اللہ کا رسول ہے۔

وضاحت:

مذکورہ حدیث مبارکہ میں پیارے آقا صلی اللہ علیہ وآلہ وسلم نے ان دعویٰ رسالت کرنے والوں کو جھوٹا فرمایا ہے لہذا معلوم ہوا سوائے حضرت عیسیٰ علیہ السلام کے ہر ایک کا دعویٰ نبوت و رسالت جھوٹا اور وہ شخص بھی بہت بڑا جھوٹا ہوگا۔

1... صحیح مسلم، حدیث: 155، دار احیاء التراث العربی، بیروت

2... صحیح بخاری، 8/74، حدیث: 3609، دار طوق النجاة

(10) حضرت ابو ہریرہ رضی اللہ عنہ سے روایت ہے کہ حضور رحمت عالم صلی اللہ

علیہ والہ وسلم نے ارشاد فرمایا:

لَمْ يَبْقَ مِنَ النَّبُوَّةِ إِلَّا الْمُبَشِّرَاتُ قَالُوا: وَمَا الْمُبَشِّرَاتُ؟ قَالَ:
الرُّؤْيَا الصَّالِحَةُ⁽¹⁾.

نبوت میں سے کچھ باقی نہ رہے گا سوائے خوشخبریوں کے۔ صحابہ نے عرض کی:
خوشخبریاں کیا ہیں؟ ارشاد فرمایا: اچھے خواب۔

وضاحت

اس حدیث پاک کے معنی بیان کرتے ہوئے علامہ بدر الدین عینی رحمۃ اللہ علیہ نے
ایک قول لکھا:

وقال ابن التين. معنى الحديث أن الوحي ينقطع بموتي ولا
يبقى ما يعلم منه ما سيكون إلا الرؤيا.⁽²⁾

علامہ ابن تین نے فرمایا: حدیث کا مطلب یہ ہے کہ گویا رسول اللہ صلی اللہ علیہ والہ
وسلم نے فرمایا: میرے انتقال کے ساتھ ہی وحی کا سلسلہ ختم ہو جائے گا اور مستقبل میں
ہونے والی باتیں صرف نیک خوابوں سے معلوم ہو سکیں گی۔ (وحی کا سلسلہ ختم ہو جائے گا
یعنی کوئی نیا نبی آئے گا ہی نہیں کہ وحی نازل ہو۔)

(11) حضرت ابو امامہ باہلی رضی اللہ عنہ بیان کرتے ہیں کہ رسول خدا صلی اللہ علیہ
والہ وسلم نے ہمیں ایک خطبہ دیا جس میں یہ بھی ارشاد فرمایا:

1... صحیح بخاری، 9/31، حدیث: 6990، دار طوق النجاة

2... عمدة القاری شرح صحیح البخاری، 24/134، دار احیاء التراث العربی بیروت

(1) اَنَا آخِرُ الْأَنْبِيَاءِ وَأَنْتُمْ آخِرُ الْأُمَمِ.
میں آخری نبی ہوں اور تم آخری امت ہو۔

(12) حضرت عرباض بن ساریہ رضی اللہ عنہ سے روایت ہے کہ حضور نبی کریم صلی اللہ علیہ وآلہ وسلم نے ارشاد فرمایا:

إِنِّي عَبْدُ اللَّهِ، وَخَاتَمُ النَّبِيِّينَ، وَأَبِي مُنَجِّدٌ فِي طَيْبَتِهِ وَسَأُخْبِرُكُمْ
عَنْ ذَلِكَ أَنَا دَعْوَةُ أَبِي إِبْرَاهِيمَ وَبَشَارَةُ عِيسَى، وَرُؤْيَا أُمِّي أَمِنَةَ الَّتِي
رَأَتْ وَكَذَلِكَ أُمَمَاتُ النَّبِيِّينَ يَرَيْنَ. (2)

بے شک میں اللہ کا بندہ ہوں اور اس وقت سے تمام نبیوں کا خاتم ہوں جب میرے باپ (حضرت آدم) مٹی میں گوندھے ہوئے تھے اور میں تمہیں اس بارے میں بتاتا ہوں۔ میں اپنے باپ ابراہیم کی دعا ہوں، عیسیٰ کی بشارت ہوں اور اپنی ماں کا وہ خواب ہوں جو انہوں نے دیکھا اور نبیوں کی مائیں یونہی دیکھتی ہیں۔

(13) حضرت ابو ہریرہ اور حضرت حذیفہ رضی اللہ عنہما سے روایت ہے کہ رسول اللہ صلی اللہ علیہ وآلہ وسلم نے ارشاد فرمایا:

نَحْنُ الْآخِرُونَ مِنْ أَهْلِ الدُّنْيَا وَالْأَوَّلُونَ يَوْمَ الْقِيَامَةِ الْمَقْضَى
لَهُمْ قَبْلَ الْخَلَائِقِ. (3)

ہم (امت محمدیہ) دنیا والوں میں سے سب سے آخری ہیں اور قیامت کے دن سب سے پہلے ہوں گے تمام مخلوق سے پہلے ہمارا فیصلہ کیا جائے گا۔

1... سنن ابن ماجہ، 2/1359، حدیث: 4077، دار الفکر بیروت

2... المستدرک، 2/453، حدیث: 3566، دار الکتب العلمیہ بیروت

3... صحیح مسلم، حدیث: 856، دار احیاء التراث العربی بیروت

(14) حضرت ضحاک بن زمل رضی اللہ عنہ ایک طویل حدیث پاک روایت کرتے ہیں جس میں یہ بھی ہے کہ حضور نبی کریم صلی اللہ علیہ والہ وسلم نے ارشاد فرمایا:

لَا نَبِيَّ بَعْدِي وَلَا أُمَّةَ بَعْدَ أُمَّتِي. ⁽¹⁾

میرے بعد کوئی نبی نہیں اور میری امت کے بعد کوئی امت نہیں۔

(15) حضرت ابو ہریرہ رضی اللہ عنہ روایت کرتے ہیں کہ امام الانبیاء صلی اللہ علیہ والہ وسلم نے ارشاد فرمایا:

كُنْتُ أَوَّلَ النَّبِيِّينَ فِي الْخَلْقِ وَآخِرُهُمْ فِي الْبَعْثِ. ⁽²⁾

میں تخلیق میں تمام نبیوں سے پہلا اور بعثت کے اعتبار سے آخری ہوں۔

(16) حضرت عبد اللہ بن مسعود رضی اللہ عنہ نے لوگوں کو حضور نبی پاک صلی اللہ علیہ والہ وسلم پر اچھے طریقے سے درود پاک پڑھنے کی ترغیب دی اور لوگوں کے کہنے پر

درو پاک پڑھ کر انہیں سکھایا جس میں حضور نبی اکرم صلی اللہ علیہ والہ وسلم کی ختم نبوت کو بھی بیان کیا، چنانچہ

عَنْ عَبْدِ اللَّهِ بْنِ مَسْعُودٍ قَالَ: إِذَا صَلَّيْتُمْ عَلَى رَسُولِ اللَّهِ صَلَّى اللَّهُ عَلَيْهِ وَسَلَّمَ فَأَحْسِنُوا الصَّلَاةَ عَلَيْهِ، فَإِنَّكُمْ لَا تَذَرُونَ لَعَلَّ ذَلِكَ يُعَرِّضُ عَلَيْهِ قَالَ: فَقَالُوا لَهُ: فَعَلَّمَنَا. قَالَ قُولُوا: اللَّهُمَّ اجْعَلْ صَلَاتَكَ وَرَحْمَتَكَ، وَبَرَكَاتِكَ عَلَى سَيِّدِ الْمُرْسَلِينَ وَآمَامِ الْمُتَّقِينَ وَخَاتَمِ النَّبِيِّينَ مُحَمَّدٍ عَبْدِكَ وَرَسُولِكَ إِمَامِ الْخَيْرِ وَقَائِدِ الْخَيْرِ وَرَسُولِ

1... مجمع کبیر، 8/302، حدیث: 8146، دار احیاء التراث العربی بیروت

2... الفردوس بمانور الخطاب للدیلمی، 3/282، حدیث: 4850، دار الکتب العلمیہ بیروت

الرَّحْمَةِ اللَّهُمَّ ابْعَثْهُ مَقَامًا مَحْمُودًا يَغِطُّهُ بِهِ الْأَوَّلُونَ وَالْآخِرُونَ
اللَّهُمَّ صَلِّ عَلَى مُحَمَّدٍ وَعَلَى آلِ مُحَمَّدٍ كَمَا صَلَّيْتَ عَلَى إِبْرَاهِيمَ
وَعَلَى آلِ إِبْرَاهِيمَ إِنَّكَ حَمِيدٌ مَجِيدٌ اللَّهُمَّ بَارِكْ عَلَى مُحَمَّدٍ وَعَلَى
آلِ مُحَمَّدٍ كَمَا بَارَكْتَ عَلَى إِبْرَاهِيمَ وَعَلَى آلِ إِبْرَاهِيمَ إِنَّكَ حَمِيدٌ
مَجِيدٌ⁽¹⁾.

حضرت عبداللہ بن مسعود رضی اللہ عنہ فرماتے ہی: جب تم رسول اللہ صلی اللہ علیہ والہ وسلم پر دُرود بھیجو تو خوبصورت اور عمدہ درود بھیجو کیونکہ تم نہیں جانتے شاید وہ دُرود ان پر پیش کیا جاتا ہو۔ لوگوں نے عرض کی: آپ ہمیں طریقہ سکھا دیجیے۔ آپ رضی اللہ عنہ نے دُرود پڑھا اور فرمایا یوں پڑھا کرو: (ترجمہ ملاحظہ فرمائیں) ”اے اللہ! اپنی رحمت، برکت اور دُرود بھیج تمام نبیوں کے سردار، تمام پرہیزگاروں کے امام اور سب نبیوں سے آخری حضرت محمد صلی اللہ علیہ والہ وسلم پر جو تیرے بندے اور تیرے رسول ہیں، خیر کے امام، بھلائی کے رہنما اور رحمت کے رسول ہیں۔ اے اللہ! انہیں مقام محمود پر فائز فرما، جس پر اگلے اور پچھلے سب رشک کریں۔ اے اللہ! محمد اور ان کی آل پر درود بھیج، جیسے تو نے ابراہیم علیہ السلام اور ان کی آل پر درود بھیجا، بے شک تو تعریف والا، بزرگی والا ہے۔ اے اللہ! محمد اور ان کی آل پر برکت نازل فرما جیسے تو نے ابراہیم علیہ السلام اور ان کی آل پر برکت نازل فرمائی، بے شک تو ہی قابلِ تعریف بزرگی والا ہے۔“

(17) حضرت ابن عباس رضی اللہ عنہ سے روایت ہے:

1... سنن ابن ماجہ، 1/293، حدیث: 906، دار الفکر بیروت

لَمَّا مَاتَ إِبْرَاهِيمُ ابْنُ رَسُولِ اللَّهِ صَلَّى اللَّهُ عَلَيْهِ وَسَلَّمَ صَلَّى رَسُولُ اللَّهِ صَلَّى اللَّهُ عَلَيْهِ وَسَلَّمَ وَقَالَ: إِنَّ لَهُ مَرْضِعًا فِي الْجَنَّةِ وَلَوْ عَاشَ لَكَانَ صَدِيقًا نَبِيًّا. (1)

جب رسول خدا صلی اللہ علیہ والہ وسلم کے صاحبزادے حضرت ابراہیم کا انتقال ہوا تو آپ صلی اللہ علیہ والہ وسلم نے نماز جنازہ پڑھائی اور فرمایا: اس کے لیے جنت میں ایک دودھ پلانے والی ہے۔ اگر یہ زندہ رہتا تو سچا نبی ہوتا۔

وضاحت: اس سے معلوم ہوا حضرت محمد صلی اللہ علیہ والہ وسلم کے بعد کوئی اور نبی بھیجنا مقصود قدرت نہ تھا۔ (پچھے تفاسیر کے باب میں اس پر ہم قابل قدر گفتگو کر چکے ہیں وہاں ملاحظہ کی جاسکتی ہے۔)

(18) حضرت عبد اللہ بن ابی اونی رضی اللہ عنہ بیان کرتے ہیں:

رَأَيْتَ إِبْرَاهِيمَ ابْنَ رَسُولِ اللَّهِ صَلَّى اللَّهُ عَلَيْهِ وَسَلَّمَ قَالَ: مَاتَ وَهُوَ صَغِيرٌ، وَلَوْ قُضِيَ أَنْ يَكُونَ بَعْدَ مُحَمَّدٍ - صَلَّى اللَّهُ عَلَيْهِ وَسَلَّمَ - نَبِيٌّ، لَعَاشَ ابْنُهُ، وَلَكِنْ لَا نَبِيَّ بَعْدَهُ. (2)

حضرت عبد اللہ بن ابی اونی رضی اللہ عنہ کہتے ہیں: میں نے رسول اللہ صلی اللہ علیہ والہ وسلم کے بیٹے حضرت ابراہیم رضی اللہ عنہ کو دیکھا ہے، ان کا بچپن میں ہی انتقال ہو گیا تھا، اگر (تقدیر کا) فیصلہ یہ ہوتا کہ حضرت محمد صلی اللہ علیہ والہ وسلم کے بعد کوئی نبی ہو تو آپ کے صاحبزادے ضرور زندہ رہتے، لیکن آپ صلی اللہ علیہ والہ وسلم کے بعد کوئی نبی

1... سنن ابن ماجہ، 1/484، حدیث: 1511، دار الفکر بیروت

2... سنن ابن ماجہ، 1/848، حدیث: 1510، دار الفکر بیروت

نہیں ہے۔

(19) صحیح مسلم اور ابن ماجہ میں حضرت ابن عباس رضی اللہ عنہ سے مروی حدیث ہے کہ رسول اللہ صلی اللہ علیہ وآلہ وسلم نے اپنے حجرہ مبارکہ کا پردہ اٹھا کر ملاحظہ فرمایا کہ لوگ حضرت ابو بکر صدیق رضی اللہ عنہ کے پیچھے صف بنائے کھڑے ہیں، اس وقت رسول اللہ صلی اللہ علیہ وآلہ وسلم نے ارشاد فرمایا:

أَيُّهَا النَّاسُ إِنَّهُ لَمْ يَبْقَ مِنْ مُبَشِّرَاتِ النَّبُوَّةِ إِلَّا الرُّؤْيَا الصَّالِحَةُ، يَرَاهَا الْمُسْلِمُ، أَوْ تُرَى لَهُ. ⁽¹⁾

اے لوگو! علامات نبوت میں سے صرف روئے صالحہ (سچا خواب) ہی باقی بچا ہے جو مسلمان خود دیکھتا ہے یا اس کے لیے کوئی دیکھتا ہے۔

(20) حضرت سعد بن ابی وقاص رضی اللہ عنہ سے روایت ہے:

خَلَّفَ رَسُولُ اللَّهِ صَلَّى اللَّهُ عَلَيْهِ وَسَلَّمَ عَلِيَّ بْنَ أَبِي طَالِبٍ فِي غَزْوَةِ تَبُوكَ، فَقَالَ: يَا رَسُولَ اللَّهِ! تَخْلَفْنِي فِي النِّسَاءِ وَالصَّبِيَّانِ؟ فَقَالَ: أَمَا تَرْضَى أَنْ تَكُونَ مِنِّي بِمَنْزِلَةِ هَارُونَ مِنْ مُوسَى؟ غَيْرَ أَنَّهُ لَا نَبِيَّ بَعْدِي. ⁽²⁾

حضور نبی کریم صلی اللہ علیہ وآلہ وسلم نے غزوہ تبوک میں حضرت علی بن ابوطالب رضی اللہ عنہ کو اپنے پیچھے (مدینہ میں) نائب بنایا تو انہوں نے عرض کی: یا رسول اللہ! آپ نے مجھے عورتوں اور بچوں میں چھوڑ کر جا رہے ہیں؟ آپ صلی اللہ علیہ وآلہ وسلم نے ارشاد

1 ... صحیح مسلم، حدیث: 479، دار احیاء التراث العربی بیروت

2 ... صحیح مسلم، حدیث: 2404، دار احیاء التراث العربی بیروت

فرمایا: کیا تم اس پر راضی نہیں کہ تم میرے ساتھ ایسے ہو جاؤ جیسے ہارون علیہ السلام موسیٰ علیہ السلام کے ساتھ؟ لیکن میرے بعد کوئی نبی نہیں۔

وضاحت: یہاں پر بھی واضح فرمادیا کہ میرے بعد کوئی نبی نہیں، اس حدیث پاک کو شرح و بسط کے ساتھ سمجھنے کے لیے ”افکار رضار یسرچ سینٹر“ کا تحقیقی رسالہ بنام ”حدیث غدیر اور حدیث منزلت کی شرعی حیثیت“ مطالعہ فرمائیں۔

(21) اُمّ المؤمنین سیدہ عائشہ صدیقہ رضی اللہ عنہا سے روایت ہے کہ حضور خاتم الانبیاء صلی اللہ علیہ وآلہ وسلم نے ارشاد فرمایا:

قَدْ كَانَ يَكُونُ فِي الْأُمَمِ قَبْلَكُمْ مَحَدَّثُونَ فَإِنْ يَكُنْ فِي أُمَّتِي مِنْهُمْ أَحَدٌ فَإِنَّ عُمَرَ بْنَ الْخَطَّابِ مِنْهُمْ قَالَ: ابْنُ وَهْبٍ: تَفْسِيرُ مُحَدَّثُونَ مُلْهَمُونَ. (1)

”تم سے پہلے پچھلی امتوں میں محدث تھے، اگر میری امت میں کوئی محدث ہوگا تو وہ عمر بن خطاب ہیں۔ حضرت ابن وہب نے کہا محدث اس شخص کو کہتے ہیں جس پر الہام کیا جاتا ہو۔

وضاحت: مذکورہ حدیث پاک اشارۃً بتا رہی ہے کہ حضور نبی کریم صلی اللہ علیہ وآلہ وسلم کے بعد کوئی نیا نبی نہیں، حضرت عمر رضی اللہ عنہ کو محدث فرمایا اور محدث وہ ہوتا ہے جس پر الہام ہو یعنی اس کے دل میں اللہ پاک بات ڈال دے، اگلی حدیث مبارکہ سے ختم نبوت اور حضرت عمر رضی اللہ عنہ کا مقام و مرتبہ مزید واضح ہو رہا ہے۔

(22) حضرت عقبہ بن عامر رضی اللہ عنہ سے روایت ہے کہ رسول اکرم صلی اللہ علیہ

1 ... صحیح مسلم، حدیث: 2398، دار احیاء التراث العربی بیروت

والہ وسلم نے ارشاد فرمایا:

لَوْ كَانَ نَبِيٌّ بَعْدِي لَكَانَ عُمَرُ بْنُ الْخَطَّابِ⁽¹⁾.

اگر میرے بعد کوئی نبی ہو تا ضرور عمر بن خطاب ہوتا۔

(23) حضرت اُمّ گرز کعبیہ رضی اللہ عنہا کہتی ہیں کہ میں نے رسول اللہ صلی اللہ علیہ

والہ وسلم کو فرماتے سنا:

ذَهَبَتِ النَّبُوَّةُ وَبَقِيَّتِ الْمُبَشِّرَاتُ⁽²⁾.

نبوت گئی اور بشارتیں باقی ہیں۔

(24) حضرت ابو ہریرہ رضی اللہ عنہ سے مروی ہے کہ حضور نبی کریم صلی اللہ علیہ والہ

وسلم نے فرمایا:

فَإِنِّي آخِرُ الْأَنْبِيَاءِ وَإِنَّ مَسْجِدِي آخِرُ الْمَسَاجِدِ⁽³⁾.

بے شک میں تمام نبیوں میں آخری ہوں اور میری مسجد تمام مساجد میں آخری

ہے۔

وضاحت: شارحین حدیث نے دیگر احادیث کی روشنی میں ”مساجد میں آخری

مسجد“ کے معنی میں لکھا کہ یا تو شرف و فضیلت میں تین مساجد۔ مسجد حرام۔ بیت

المقدس اور آخری میری مسجد ہے اس کے بعد کسی مسجد کی کوئی فضیلت نہیں۔ دوسرا

معنی یہ بھی ہو سکتا ہے کہ نبیوں کی قائم کردہ مساجد میں آخری ہے اب نہ کوئی نیا نبی

آئے گا نہ اس کی کوئی نئی مسجد بنے گی۔

1... سنن ترمذی، 5/385، حدیث: 3706، دار الفکر بیروت

2... سنن ابن ماجہ، 2/1283، حدیث: 3896، دار الفکر بیروت

3... صحیح مسلم، حدیث: 1394، دار احیاء التراث العربی بیروت

(25) حضرت عبید بن عمیر لیشی رضی اللہ عنہ روایت کرتے ہیں کہ رسول اللہ صلی اللہ علیہ والہ وسلم نے ارشاد فرمایا:

لا تقوم الساعة حتى يخرج ثلاثون كذابا كلهم يزعم أنه نبي قبل يوم القيامة. (1)

قیامت اس وقت تک قائم نہ ہوگی جب تک تیس بہت بڑے جھوٹے ظاہر نہ ہو جائیں قیامت سے پہلے ان میں سے ہر ایک یہی دعویٰ کرے گا کہ وہ نبی ہے۔

(26) حضرت ابوذر رضی اللہ عنہ روایت کرتے ہیں کہ حضور نبی پاک صلی اللہ علیہ والہ وسلم نے اُن سے مخاطب ہو کر کہا:

يَا أَبَا ذَرٍّ أَوَّلُ الْأَنْبِيَاءِ آدَمُ وَآخِرُهُمْ مُحَمَّدٌ. (2)

اے ابوذر! انبیائے کرام علیہم السلام میں سے پہلے حضرت آدم علیہ السلام ہیں اور سب سے آخری حضرت محمد صلی اللہ علیہ والہ وسلم ہیں۔

(27) حضرت مصعب بن سعد اپنے والد حضرت سعد رضی اللہ عنہ سے روایت کرتے ہیں:

أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ خَرَجَ إِلَى تَبُوكَ وَاسْتَخْلَفَ عَلِيًّا فَقَالَ: أَتَخَلِّفُنِي فِي الصَّبِيَّانِ وَالنِّسَاءِ؟ قَالَ: أَلَا تَرْضَى أَنْ تَكُونَ مِنِّي بِمَنْزِلَةِ هَارُونَ مِنْ مُوسَى إِلَّا أَنَّهُ لَيْسَ نَبِيٌّ بَعْدِي. (3)

رسول اللہ صلی اللہ علیہ والہ وسلم تبوک کی جانب روانہ ہوئے اور حضرت علی رضی اللہ

1... مصنف ابن ابی شیبہ، 7/503، حدیث: 37565، مکتبۃ الرشید ریاض

2... کنز العمال، 16/132، حدیث: 44158، مؤسسۃ الرسالۃ بیروت

3... صحیح بخاری، 6/3، حدیث: 4416، دار طوق النجاة

عنه کو اپنی جگہ چھوڑا تو انھوں نے عرض کیا: کیا آپ **صلی اللہ علیہ والہ وسلم** مجھے بچوں اور عورتوں میں چھوڑے جا رہے ہیں؟ آپ **صلی اللہ علیہ والہ وسلم** نے فرمایا: کیا تو اس پر راضی نہیں کہ تجھے مجھ سے وہی مناسبت ہو جو ہارون علیہ السلام کو موسیٰ علیہ السلام سے تھی۔ مگر یہ کہ میرے بعد کوئی نبی نہیں۔ (اس حدیث پاک کی تفصیل جاننے کے لیے ہماری کتاب ”حدیث غدیر و حدیث منزلت کی حیثیت“ مطالعہ فرمائیں)

(28) حضرت ابو ہریرہ **رضی اللہ عنہ** سے روایت ہے کہ حضور نبی پاک **صلی اللہ علیہ**

والہ وسلم نے ارشاد فرمایا:

فُضِّلَتْ عَلَى الْأَنْبِيَاءِ بِسِتٍّ أُعْطِيَتْ جَوَامِعُ الْكَلِمِ وَنُصِرَتْ بِالرُّعْبِ وَأُحِلَّتْ لِي الْمَغَانِمُ وَجُعِلَتْ لِي الْأَرْضُ طَهُورًا وَمَسْجِدًا وَأُرْسِلْتُ إِلَى الْخَلْقِ كَافَّةً وَخُتِمَ بِيَ النَّبِيُّونَ.⁽¹⁾

مجھے تمام انبیائے کرام پر چھ باتوں میں فضیلت دی گئی اول یہ کہ مجھے جوامع الکلم دیئے گئے اور دوسرا یہ کہ رعب سے میری مدد کی گئی۔ تیسرا میرے لیے غنیمت کا مال حلال کر دیا گیا۔ چوتھا میرے لیے تمام زمین پاک اور نماز پڑھنے کی جگہ بنا دی گئی۔ پانچواں میں تمام مخلوق کی طرف نبی بنا کر بھیجا گیا ہوں۔ چھٹا یہ کہ مجھ پر انبیاء کا سلسلہ ختم کر دیا گیا۔

(29) حضرت ابو ہریرہ **رضی اللہ عنہ** بیان کرتے ہیں کہ حضور نبی کریم **صلی اللہ علیہ**

والہ وسلم نے ارشاد فرمایا:

إِنَّ بَنِي إِسْرَائِيلَ كَانَتْ تَسْؤُسُهُمْ أَنْبِيَاءُهُمْ كُلَّمَا ذَهَبَ نَبِيٌّ خَلْفَهُ

1 ... صحیح مسلم، حدیث: 523، دار احیاء التراث العربی بیروت

نَبِيٌّ وَ إِنَّهُ لَكَيْسَ كَاثِنًا فِئْكُمْ نَبِيٌّ بَعْدِي⁽¹⁾

بنی اسرائیل کا نظام حکومت ان کے انبیائے کرام چلاتے تھے جب بھی ایک نبی رخصت ہوتا تو اس کی جگہ دوسرا نبی آجاتا اور بے شک میرے بعد تم میں کوئی نبی نہیں آنے والا۔

(30) حضرت سعد رضی اللہ عنہ روایت کرتے ہیں کہ رسول اللہ صلی اللہ علیہ والہ وسلم

نے حضرت علی رضی اللہ عنہ سے ارشاد فرمایا:

أَمَّا تَرْضَى أَنْ تَكُونَ مِنِّي بِمَنْزِلَةِ هَارُونَ مِنْ مُوسَى غَيْرَ أَنَّهُ لَا نَبِيَّ بَعْدِي⁽²⁾

کیا تم اس پر راضی نہیں کہ تم میرے لیے ایسے ہو جیسے موسیٰ علیہ السلام کے لیے ہارون علیہ السلام تھے۔ مگر یہ کہ میرے بعد کوئی نبی نہیں ہے۔

(31) حضرت جابر بن سمرہ رضی اللہ عنہ کی روایت کردہ حدیث میں ہے:

وَرَأَيْتُ الْخَاتَمَ عِنْدَ كَتِفِهِ مِثْلَ بَيْضَةِ الْحَمَامَةِ يُشَبُّهُ جَسَدَهُ⁽³⁾

اور میں نے آپ صلی اللہ علیہ والہ وسلم کے کندھے کے پاس کبوتر کے انڈے کے برابر مہر نبوت دیکھی جس کا رنگ جسم کے رنگ کے مشابہ تھا۔

(32) حضرت ابو ہریرہ رضی اللہ عنہ روایت کرتے ہیں:

قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ بَيْنَا أَنَا نَائِمٌ أُتِيتُ خَزَائِنَ

1... مصنف ابن ابی شیبہ، 7/464، حدیث: 37260، مکتبۃ الرشدریاض

2... صحیح مسلم، حدیث: 2404، دار احیاء التراث العربی بیروت

3... صحیح مسلم، حدیث: 2344، دار احیاء التراث العربی بیروت

الْأَرْضِ فَوُضِعَ فِي يَدَيَّ أُسُورَانِ مِنْ ذَهَبٍ فَكَبَّرُا عَلَيَّ وَأَهْمَانِي
فَأَوْحَى إِلَيَّ أَنْ أَنْفُخَهُمَا فَنَفَخْتُهُمَا فَذَهَبَا فَأَوَّلَتْهُمَا الْكَذَّابِينَ الَّذِينَ
أَنَا بَيْنَهُمَا صَاحِبَ صَنْعَاءٍ وَصَاحِبُ الْيَمَامَةِ⁽¹⁾

رسول اللہ صلی اللہ علیہ وآلہ وسلم نے فرمایا: میں سویا ہوا تھا، میرے پاس زمین کے
خزانے لائے گئے اور میرے ہاتھوں میں سونے کے دو کنگن رکھے گئے جو مجھے بہت
بھاری لگے اور میں ان سے متفکر ہوا، پھر مجھے وحی کی گئی کہ میں ان کو پھونک مار دوں۔
میں نے پھونک ماری تو وہ اڑ گئے۔ میں نے اس خواب کی یہ تعبیر لی کہ میں دو کذابوں
کے درمیان ہوں۔ ایک صنعاء کا رہنے والا اور دوسرا یمامہ کا رہنے والا ہے۔

(33) حضرت ابن عباس رضی اللہ عنہ سے مروی ایک حدیث مبارکہ کے آخر میں

ہے:

فَأَوَّلَتْهُمَا كَذَّابَيْنِ يَخْرُجَانِ مِنْ بَعْدِي فَكَانَ أَحَدُهُمَا الْعَنْسِيُّ
صَاحِبَ صَنْعَاءٍ وَالْآخَرُ مُسَيْلِمَةُ صَاحِبُ الْيَمَامَةِ⁽²⁾

میں نے اس کی یہ تعبیر لی کہ میرے بعد دو جھوٹے شخصوں کا ظہور ہو گا۔ ایک
ان میں سے صنعاء کا رہنے والا عنسی ہے اور دوسرا یمامہ کا رہنے والا مسیلمہ ہے۔

(34) حضرت وہب بن رحمۃ اللہ علیہ حضرت ابن عباس رضی اللہ عنہ سے ایک طویل

حدیث کے تحت روایت کرتے ہیں کہ حضور نبی کریم صلی اللہ علیہ وآلہ وسلم نے ارشاد فرمایا
کہ قیامت کے دن حضرت نوح علیہ السلام کی امت کہے گی:

1 ... صحیح مسلم، حدیث: 2274، دار احیاء التراث العربی بیروت

2 ... صحیح مسلم، حدیث: 2274، دار احیاء التراث العربی بیروت

وَإِنَّ عِلْمَ هَذَا يَا أَحْمَدُ وَأَنْتَ وَأُمَّتُكَ آخِرُ الْأُمَمِ.⁽¹⁾
 اے احمد! آپ کو یہ کیسے معلوم ہوا؟ حالانکہ آپ **صلی اللہ علیہ والہ وسلم** اور آپ کی
 اُمت اُمتوں میں آخری ہیں۔ (یعنی حضور **صلی اللہ علیہ والہ وسلم** کا آخری نبی ہونا سابقہ انبیاء کو
 بھی معلوم ہے۔)

(35) حضرت سعد بن ابی وقاص **رضی اللہ عنہ** بیان کرتے ہیں کہ رسول اللہ **صلی اللہ علیہ والہ وسلم** نے حضرت علی **رضی اللہ عنہ** کے متعلق فرمایا:
 أَنْتَ مِنِّي بِمَنْزِلَةِ هَارُونَ مِنْ مُوسَى إِلَّا أَنَّهُ لَا نَبِيَّ بَعْدِي.⁽²⁾
 تم میرے لیے ایسے ہو جیسے موسیٰ **علیہ السلام** کے لیے ہارون **علیہ السلام** تھے۔ سنو
 بلاشبہ میرے بعد کوئی نبی نہیں ہے۔

اس روایت کی بابت راوی کے استفسار پر حضرت سعد **رضی اللہ عنہ** نے فرمایا: ”میں
 نے اس حدیث کو خود سنا ہے۔“ انھوں نے اپنی دونوں انگلیاں کانوں پر رکھیں اور کہا:
 اگر میں نے خود نہ سنا ہو تو میرے دونوں کان بہرے ہو جائیں۔
 (36) حضرت علی المرتضیٰ **رضی اللہ عنہ** کی روایت کردہ ایک طویل حدیث مبارکہ
 میں ہے:

بَيْنَ كَتَفَيْهِ خَاتَمُ النَّبُوَّةِ وَهُوَ خَاتَمُ النَّبِيِّينَ.⁽³⁾
 حضور اکرم **صلی اللہ علیہ والہ وسلم** کے دونوں شانوں کے درمیان مہر نبوت ہے اور

1...المستدرک، 2/597، حدیث: 4012، دار الکتب العلمیہ بیروت

2...صحیح مسلم، حدیث: 2404، دار احیاء التراث العربی بیروت

3...ترمذی، 5/364، حدیث: 3658، دار الفکر بیروت

آپ صلی اللہ علیہ والہ وسلم آخری نبی ہیں۔

(37) علامہ علاء الدین علی متقی نے ”کنز العمال فی سنن الاقوال والافعال“ میں حضور اکرم صلی اللہ علیہ والہ وسلم کا یہ فرمان نقل کیا ہے:

لا نبی بعدی ولا امة بعدکم الا فاعبدوا ربکم وصلوا خمسکم وصوموا شہرکم واطيعوا ولالة امرکم تدخلوا جنة ربکم.⁽¹⁾
میرے بعد کوئی نبی نہیں اور نہ ہی تمہارے بعد کوئی اُمت، پس تم اپنے رب کی عبادت کرو اور پنج گانہ نماز قائم کرو اور اپنے پورے مہینے (رمضان) کے روزے رکھو اور اپنے حکمران کی اطاعت کرو، آخر کار اپنے رب کی جنت میں داخل ہو جاؤ۔

(38) حضرت سعد بن ابی وقاص رضی اللہ عنہ سے امام احمد بن حنبل نے یہ حدیث مبارکہ نقل کی ہے کہ جب غزوہ تبوک کے موقع پر رسول اللہ صلی اللہ علیہ والہ وسلم نے حضرت علی رضی اللہ عنہ کو اپنا جانشین مقرر فرمایا تو انہوں نے عرض کیا:

یا رسول اللہ، اتخلفنی فی الخالفة، فی النساء والصبيان؟ فقال: اما ترضی ان تكون منی بمنزلة هارون من موسى؟ قال: بلی یا رسول اللہ قال: فادبر علی مسرعا کانی انظر الی غبار قدمیه یسطع وقد قال حماد: فرجع علی مسرعا.⁽²⁾

یا رسول اللہ! کیا آپ مجھے پیچھے رہ جانے والوں میں (یعنی) عورتوں اور بچوں میں جانشین بنارہے ہیں؟ آپ صلی اللہ علیہ والہ وسلم نے ارشاد فرمایا: کیا تو اس بات سے خوش

1... کنز العمال، 15/ 295، حدیث: 12922، مؤسسۃ الرسالہ بیروت

2... مسند امام احمد، 3/ 84، حدیث: 1490، مؤسسۃ الرسالہ بیروت

نہیں کہ تجھے مجھ سے وہی نسبت ہو جو ہارون علیہ السلام کی موسیٰ علیہ السلام سے تھی؟ عرض کیا: یا رسول اللہ! کیوں نہیں؟ اُس (راوی) نے کہا: حضرت علی رضی اللہ عنہ تیزی سے مڑے گویا میں ان کے قدموں کو غبار اڑتے دیکھ رہا ہوں (یعنی وہ منظر مجھے ایسے یاد ہے جیسے ابھی دیکھ رہا ہوں) اور حماد نے کہا: علی تیزی سے مڑے۔

اعلیٰ حضرت بریلوی کا قلمی جہاد

ختم نبوت کے منکروں کے خلاف اعلیٰ حضرت محدث بریلوی علیہ الرحمہ نے ۱۳۱۷ھ / 1899ء میں ایک جامع کتاب ”جَزَاءُ اللَّهِ عَدُوَّهُ بِأَبَائِهِ خَتْمُ النُّبُوَّةِ“ (دشمن خدا کے ختم نبوت کا انکار کرنے پر خدائی جزا) لکھ کر باطل عقائد پر کاری ضرب لگائی۔ آپ نے اس کتاب میں 120 احادیث مبارکہ تحریر فرما کر ختم نبوت کا عقیدہ واضح کیا۔ مذکورہ احادیث 60 صحابہ اور 11 تابعین سے مروی ہیں۔

اعلیٰ حضرت محدث بریلوی علیہ الرحمہ نے ۱۳۲۰ھ / 1902ء میں دوسرا رسالہ ”الْكُفْرُ وَالْعِقَابُ عَلَى الْمَسِيحِ الْكَذَّابِ“ (جھوٹے مسیح پر وبال اور عذاب) لکھا جس میں مرزا کذاب کے دس کفریہ عقائد لکھ کر اس کا کافرو مرتد ہونا ثابت کیا۔ مرزا دجال کے دعویٰ مسیح و مثل مسیح کے خلاف حجۃ الاسلام مولانا حامد رضا خاں بریلوی علیہ الرحمہ پہلے ہی ایک کتاب ”الصَّارِمُ الرَّبَّانِيُّ عَلَى اسْرَافِ الْقَادِيَانِي“ تحریر کر چکے تھے۔

قادیانی مرتد کے خلاف ۱۳۲۳ھ / 1905ء میں اعلیٰ حضرت مجددِ دین و ملت علیہ الرحمہ نے رسالہ ”قَهْرُ الدِّيَانِ عَلَى مُرْتَدِّ الْقَادِيَانِ“ (قادیانی مرتد پر قہر خداوندی) اور ۱۳۲۶ھ / 1908ء میں رسالہ ”الْمُبَيِّنُ خَتْمُ النَّبِيِّينَ“ تحریر فرمایا۔ ۱۳۲۴ھ / 1906ء میں آپ نے ایک استفتاء علمائے حرمین کی خدمت میں بھیج دیا جس پر وہاں

کے علماء نے مرزا اور دیابنہ کے طواغیت اربعہ کی تکفیر کی جو ”حُسام الحرمین“ کے نام سے شائع ہوئے۔

۱۳۳۵ھ / 1916ء میں آپ نے ”بَابُ الْعُقَائِدِ وَالْكَلام“ اور ۱۳۴۰ھ / ۱۹۲۱ء میں ”الْجُزْأُ الدِّيَانِيَّةُ عَلَى الْبُرْهَانِ الْقَادِيَانِيَّةِ“ (قادیانی مرتد پر خدائی خنجر) تحریر فرما کر قادیانی فتنہ کی کمر توڑ دی۔

فتاویٰ رضویہ سے ایک فتویٰ

کیا فرماتے ہیں علمائے دین اس مسئلہ میں کہ غیر مقلد وہابی جو تقلید کو بدعت کہے، ائمہ مجتہدین پر طعن کرے، ختم نبوت اور کرامات اولیا کا قائل نہ ہو۔ جناب ولی الاولیاء غوث الاعظم پر طعن کرے، انعقاد مجلس میلاد اور یارسول اللہ کہنے کو بدعت کہے، آمین بالجہر و رفع الیدین کرے وغیرہ وغیرہ، ایسے شخص کی اقتدا اور اس کی موافقت و مکالمت صوم و صلوٰۃ جائز ہے یا نہیں؟ ایسے عقیدہ والوں کو واسطے دفع فتنہ و فساد کے جو موجب اس کا خلاف عقیدت باہمی سے مسجد میں نہ آنے دینا جائز ہے یا نہیں؟ بحسب فرمان شرع شریف بحوالہ کتب ارشاد ہو۔

جواب: ایسا شخص کافر و مرتد ہے، اس کے مرتد ہونے کے لیے صرف انکار خاتمیت ہی کافی ہے۔ قال اللہ تعالیٰ: وَلَٰكِنْ رَّسُولَ اللَّهِ وَخَاتَمَ النَّبِيِّينَ. (اللہ تعالیٰ کا ارشاد گرامی ہے: اور لیکن اللہ کے رسول اور نبیوں کے خاتم ہیں۔) تتمتہ الفتاویٰ اور الاشباہ والنظائر میں ہے: ان لم یعرف ان محمداً صلی اللہ علیہ وسلم آخر الانبیاء فلیس بمسلم لانه من الضموریات۔ اگر کوئی شخص یہ عقیدہ نہیں رکھتا کہ حضرت محمد صلی اللہ تعالیٰ علیہ وسلم آخری نبی ہیں تو وہ مسلمان ہی نہیں کیوں کہ یہ ضروریات دین

میں سے ہے۔^(۱)

قادیانی تو ایسا مرتد ہے جس کی نسبت تمام علمائے کرام حرمین شریفین نے بالاتفاق تحریر فرمایا ہے کہ من شک فی کفرہ فقد کفر (جس نے اس کے کفر میں شک کیا، وہ کافر ہو گیا۔)

اسے معاذ اللہ مسیح موعود کیا مہدی یا مجدد یا ایک ادنیٰ درجہ کا مسلمان جاننا درکنار جو اس کے اقوال ملعونہ پر مطلع ہو کر اس کے کافر ہونے میں ادنیٰ شک کرے وہ خود کافر مرتد ہے، واللہ تعالیٰ اعلم۔

(۲) قادیانی عقیدے والے، قادیانی کو کافر مرتد نہ ماننے والے مرد خواہ عورت کا نکاح اصلاً ہر گز زہار کسی مسلم کافر یا مرتد اس کے ہم عقیدہ یا مخالف العقیدہ غرض تمام جہان میں انسان حیوان جن شیاطین کسی سے نہیں ہو سکتا جن سے ہو گا زنائے خالص ہو گا۔^(۲)

امام اعظم رحمۃ اللہ علیہ کا موقف

امام اعظم ابو حنیفہ رحمۃ اللہ علیہ کے نزدیک مدعی نبوت سے دلیل طلب کرنا بھی کفر ہے۔ اس حوالے سے آپ کا موقف یہ ہے:

وَتَنَبَّأَ رَجُلٌ فِي زَمَنِ أَبِي حَنِيفَةَ رَحِمَهُ اللَّهُ وَقَالَ: أُمِّهِلُونِي حَتَّى أَجِئَ بِالْعَلَامَاتِ
وَقَالَ أَبُو حَنِيفَةَ رَحِمَهُ اللَّهُ مَنْ طَلَبَ مِنْهُ عَلَامَةً فَقَدْ كَفَرَ لِقَوْلِ النَّبِيِّ لَا نَبِيَّ بَعْدِي
ایک شخص نے امام ابو حنیفہ رحمۃ اللہ علیہ کے زمانے میں نبوت کا دعویٰ کیا اور

1... فتاویٰ رضویہ، 8/74، رضافاؤنڈیشن لاہور

2... فتاویٰ رضویہ، 11/515، رضافاؤنڈیشن لاہور

کہنے لگا مجھے مہلت دو تاکہ میں نشانیاں دکھاؤں۔ امام اعظم ابو حنیفہ رحمۃ اللہ علیہ نے فرمایا: جس نے اس سے نبوت پر دلیل یا نشانی مانگی وہ بھی کافر ہو جائے گا کیونکہ نبی پاک صلی اللہ علیہ وسلم کا فرمان ہے: میرے بعد کوئی نبی نہیں۔⁽¹⁾

امام محمد بن شہاب الکردری (م 827ھ)

محمد بن شہاب الکردری فرماتے ہیں:

وَأَمَّا الْإِيمَانُ بِسَيِّدِنَا عَلَيْهِ الصَّلَاةُ وَالسَّلَامُ فَيَجِبُ بِأَنَّهُ رَسُولُنَا فِي الْحَالِ وَخَاتَمُ الْأَنْبِيَاءِ وَالرُّسُلِ فَإِذَا آمَنَ بِأَنَّهُ رَسُولٌ وَلَمْ يُؤْمِنْ بِأَنَّهُ خَاتَمُ الرُّسُلِ لَا يَنْسُخُ دِينُهُ إِلَى يَوْمِ الْقِيَامَةِ لَا يَكُونُ مُؤْمِنًا وَعِيسَى عَلَيْهِ الصَّلَاةُ وَالسَّلَامُ يُنْزِلُ إِلَى النَّاسِ يَدْعُو إِلَى شَرِيعَتِهِ وَهُوَ سَائِقٌ لِأُمَّتِهِ إِلَى دِينِهِ⁽²⁾

حضور نبی اکرم صلی اللہ علیہ وسلم پر ایمان لانے کا مطلب ہم پر واجب ہے کہ (ہم اعتقاد رکھیں) آپ آج بھی ہمارے رسول ہیں اور سلسلہ انبیاء و رسل کو ختم فرمانے والے ہیں اگر کوئی شخص یہ ایمان رکھے کہ آپ صلی اللہ علیہ وسلم اللہ کے رسول ہیں مگر یہ ایمان نہ رکھے کہ آپ آخری رسول ہیں، قیامت تک آپ کا دین منسوخ نہیں ہوگا تو وہ مومن نہیں، (البتہ) حضرت عیسیٰ علیہ السلام لوگوں کی طرف نازل ہوں گے اور انہیں شریعت محمدی کی طرف بلائیں گے اور وہ آپ صلی اللہ علیہ وسلم کی امت کو آپ کے دین کی رغبت دلائیں گے۔

مفتی نعیم الدین مراد آبادی

مفسر شہیر مولانا سید محمد نعیم الدین مراد آبادی علیہ الرحمہ ارشاد فرماتے ہیں کہ

1... مناقب الامام الاعظم ابی حنیفہ للکردری، 1/ 161، دائرة المعارف النظامیہ ہند

2... الفتاویٰ البزازیہ، الجزء الثالث، کتاب السیر، بھاش الفتاویٰ الھندیہ، 6/ 327، دار الفکر بیروت

حضور صلی اللہ علیہ وسلم کا آخر الانبیاء ہونا قطعی ہے، نص قرآنی بھی اس میں وارد ہے اور صحاح کی بکثرت احادیث جو حدّ تو اترا تک پہنچتی ہیں ان سب سے ثابت ہے کہ حضور صلی اللہ علیہ وسلم سب سے آخری نبی ہیں، آپ کے بعد کوئی نبی ہونے والا نہیں جو حضور علیہ السلام کی نبوت کے بعد کسی اور کو نبوت ملنا ممکن جانے، وہ ختم نبوت کا منکر اور کافر، خارج از اسلام ہے۔⁽¹⁾

شام کے نصرانی کا ختم نبوت کی شہادت دینا

طبرانی کبیر میں سیدنا جبیر بن مطعم رضی اللہ تعالیٰ عنہ سے راوی، میں زمانہ جاہلیت میں ملک شام کو تجارت کے لئے گیا تھا ملک کے اسی کنارے پر اہل کتاب سے ایک شخص مجھے ملا پوچھا کیا تمہارے یہاں کسی شخص نے نبوت کا دعویٰ کیا ہے؟ ہم نے کہا ہاں، کہا تم ان کی صورت دیکھو تو پہچان لو گے؟ میں نے کہا ہاں، وہ ہمیں ایک مکان میں لے گیا جس میں تصاویر تھیں، وہاں نبی صلی اللہ تعالیٰ علیہ وسلم کی صورت کریمہ مجھے نظر نہ آئی، اتنے میں ایک اور کتابی آکر بولا: کس شغل میں ہو؟ ہم نے حال ذکر کیا، وہ ہمیں اپنے گھر لے گیا وہاں جاتے ہی حضور پر نور صلی اللہ تعالیٰ علیہ وسلم کی تصویر منیر مجھے نظر آئی اور دیکھا کہ ایک شخص حضور کے پیچھے حضور کے قدم مبارک کو پکڑے ہوئے ہے۔ میں نے کہا: یہ دوسرا کون ہے؟ وہ کتابی بولا: بیشک کوئی نبی ایسا نہ ہوا جس کے بعد نبی نہ ہو سو اس نبی صلی اللہ تعالیٰ علیہ وسلم کے کہ ان کے بعد کوئی نبی نہیں اور یہ دوسرا ان کے بعد خلیفہ ہے۔ اسے جو میں دیکھوں تو ابو بکر صدیق کی تصویر تھی۔⁽²⁾

1... کنز الایمان مع تفسیر خزائن العرفان، ص 63، مطبوعہ پاک کمپنی لاہور

2... معجم کبیر، 2/125، حدیث: 1537، دار احیاء التراث العربی، بیروت

نبی اکرم صلی اللہ علیہ وسلم کا آخری نبی ہونا قطعی ہے

یاد رہے کہ حضور اقدس صلی اللہ علیہ وآلہ وسلم کا آخری نبی ہونا قطعی ہے اور یہ قطعیت قرآن و حدیث و اجماع امت سے ثابت ہے۔ قرآن مجید کی صریح آیت بھی موجود ہے اور احادیث تو اثر کی حد تک پہنچی ہوئی ہیں اور امت کا اجماع قطعی بھی ہے، ان سب سے ثابت ہے کہ حضور اکرم صلی اللہ علیہ وآلہ وسلم سب سے آخری نبی ہیں اور آپ کے بعد کوئی نبی ہونے والا نہیں۔ جو حضور پُر نور صلی اللہ علیہ وآلہ وسلم کی نبوت کے بعد کسی اور کو نبوت ملنا ممکن جانے وہ ختم نبوت کا منکر، کافر اور اسلام سے خارج ہے۔ اعلیٰ حضرت امام احمد رضا خان رحمۃ اللہ علیہ فرماتے ہیں: اللہ پاک سچا اور اس کا کلام سچا، مسلمان پر جس طرح لَا إِلَهَ إِلَّا اللَّهُ ماننا، اللہ سُبْحَانَهُ وَتَعَالَىٰ كُو أَحَد، صمد، لَا شَرِيكَ لَهُ (یعنی ایک، بے نیاز اور اس کا کوئی شریک نہ ہونا) جاننا فرضِ اوّل و مناتِ ایمان ہے، یونہی مُحَمَّدٌ رَسُولُ اللَّهِ صلی اللہ علیہ وآلہ وسلم کو خَاتَمُ النَّبِيِّینَ ماننا ان کے زمانے میں خواہ ان کے بعد کسی نبی جدید کی بعثت کو یقیناً محال و باطل جاننا فرضِ اُجل و جزءِ ایقان ہے۔ ”وَلَكِنْ رَّسُولُ اللَّهِ وَخَاتَمَ النَّبِيِّينَ“ نص قطعی قرآن ہے، اس کا منکر نہ منکر بلکہ شبہ کرنے والا، نہ شک کہ ادنیٰ ضعیف احتمال خفیف سے تو ہم خلاف رکھنے والا، قطعاً اجماعاً کافر ملعون مُخَلَّدٌ فِي النَّارِ (یعنی ہمیشہ کے لئے جہنمی) ہے، نہ ایسا کہ وہی کافر ہو بلکہ جو اس کے عقیدہ ملعونہ پر مطلع ہو کر اسے کافر نہ جانے وہ بھی کافر، جو اس کے کافر ہونے میں شک و تردّد کو راہ دے وہ بھی کافر یٰۤاِنَّ الْكَافِرَ جَلِیۡٓ الْکُفْرِ اِنَّ (یعنی واضح کافر اور اس کا کفر روشن) ہے۔ (1)

ہمارے مولا ہمارے سردار محمد **صلی اللہ علیہ وسلم** پر یوں ایمان لانا فرض ہے کہ حضور اب بھی ہمارے رسول ہیں (نہ یہ کہ معاذ اللہ بعد وصال شریف حضور رسول نہ رہے یا حضور کے بعد اب اور کوئی ہمارا رسول ہو گیا) اور ایمان لانا فرض ہے کہ حضور تمام انبیاء و مرسلین کے خاتم ہیں، اگر حضور کے رسول ہونے پر ایمان لایا اور خاتم الانبیاء ہونے پر ایمان نہ لایا تو مسلمان نہ ہو گا۔⁽¹⁾

یہاں رسالت پر ایمان مجازاً منظر صورت بحسب ادعائے قائل بولا گیا ورنہ جو ختم نبوت پر ایمان نہ لایا قطعاً حضور کی رسالت ہی پر ایمان نہ لایا کہ رسول جانتا تو حضور جو کچھ اپنے رب جل جلالہ کے پاس سے لائے سب پر ایمان لاتا۔ کما تقدم فی کلام الامام التتور پشتی رحمہ اللہ تعالیٰ (جیسا کہ امام تور پشتی کے کلام میں پہلے گزر چکا ہے۔) امام علامہ یوسف اردبیلی شافعی کتاب الانوار میں فرماتے ہیں: من ادعی النبوة فی زماننا او صدق مدعیالہا او اعتقد نبیائی زمانہ صلی اللہ تعالیٰ علیہ وسلم اوقبلہ من لم یکن نبیا کفر اھ ملخصاً جو ہمارے زمانے میں نبوت کا مدعی ہو یا دوسرے کسی مدعی کی تصدیق کرے یا حضور کے زمانے میں کسی کو نبی مانے یا حضور سے پہلے کسی غیر نبی کو نبی جانے کا فر ہو جائے اھ ملخصاً۔⁽²⁾

محمد بن محمد بن محمد غزالی

امام حجة الاسلام محمد بن محمد بن محمد غزالی کتاب الاقتصاد میں فرماتے ہیں: الامت فہمت من هذا اللفظ انه افہم عدم نبی بعدہ ابد او عدم رسول بعدہ ابد

1... مجمع الانہر شرح ملقی البحر، 1/691، دار احیاء التراث العربی، بیروت

2... فتاویٰ رضویہ، 15/723، رضافاؤنڈیشن لاہور

وانه ليس فيه تاويل ولا تخصيص ومن اوله بتخصيص فكلامه من انواع الهذيان لا ينعم الحكم بتكفيره لانه مكذب لهذا النص الذي اجبعت الامة على انه غير مؤول ولا مخصوص يعني تمام امت محمدية على صاحبها وعليها الصلوة والتحية نے لفظ خاتم النبیین سے یہی سمجھا کہ نبی صلی اللہ علیہ وسلم کے بعد کبھی کوئی نبی نہ ہوگا حضور کے بعد کبھی کوئی رسول نہ ہوگا اور تمام امت نے یہی مانا کہ اس لفظ میں نہ کوئی تاویل ہے کہ آخر النبیین کے سوا خاتم النبیین کے کچھ اور معنی گھڑیئے نہ اس عموم میں کچھ تخصیص ہے کہ حضور کے ختم نبوت کو کسی زمانے یا زمین کے کسی طبقے سے خاص کیجئے اور جو اس میں تاویل و تخصیص کو راہ دے اس کی بات جنون یا نشے یا سرسام میں بہکنے بڑانے بکنے کے قبیل سے ہے اسے کافر کہنے سے کچھ ممانعت نہیں کہ وہ آیت قرآن کی تکذیب کر رہا ہے جس میں اصلاً تاویل و تخصیص نہ ہونے پر امت مرحومہ کا اجماع ہو چکا ہے۔^(۱)

حضور پر نور خاتم النبیین سید المرسلین صلی اللہ علیہ وسلم علیہم اجمعین کا خاتم یعنی بعثت میں آخر جمیع انبیاء و مرسلین بلا تاویل و بلا تخصیص ہونا ضروریات دین سے ہے جو اس کا منکر ہو یا اس میں ادنی شک و شبہ کو بھی راہ دے کافر مرتد ملعون ہے، آیہ کریمہ ”وَلَكِنْ رَسُولَ اللَّهِ وَخَاتَمَ النَّبِيِّينَ“ (لیکن آپ اللہ کے رسول اور انبیاء کے خاتم ہیں۔) و حدیث متواتر لانی بعدی (میرے بعد کوئی نبی نہیں۔) سے تمام امت مرحومہ نے سلفاً و خلفاً یہی معنی سمجھے کہ حضور اقدس صلی اللہ تعالیٰ علیہ وسلم بلا تخصیص تمام انبیاء میں آخر نبی ہوئے حضور کے ساتھ یا حضور کے بعد قیام قیامت تک کسی کو نبوت ملنی محال ہے۔^(۲)

1... فتاویٰ رضویہ، 15/724، رضافاؤنڈیشن لاہور

2... فتاویٰ رضویہ، 14/333، رضافاؤنڈیشن لاہور

حضور انور خاتم النبیین ہیں کہ نہ تو حضور کے زمانہ میں نہ حضور انور کے بعد کوئی نبی ہو سکتا نہ اصلی نبی نہ ظلی بروزی مراتی مذاقی ایونی چرسی نبی۔ حضور کی نبوت تمام نبیوں کی نبوت کی ناسخ ہے، حضور ہی آخری نبی ہیں۔⁽¹⁾

سوال: حضرت محمد رسول اللہ صلی اللہ تعالیٰ علیہ وسلم پر پیغمبری ختم ہو گئی یا نہیں؟ اور اللہ تعالیٰ نے محمد رسول اللہ صلی اللہ تعالیٰ علیہ وسلم کو خاتم النبیین فرمایا ہے یا نہیں؟

جواب: بے شک نبی صلی اللہ تعالیٰ علیہ وسلم پر بنص قطعی قرآن نبوت ختم ہو گئی، اب کوئی نبی نہیں ہو سکتا۔⁽²⁾

صحابہ کرام علیہم الرضوان کا عقیدہ ختم نبوت

حضرت ابو بکر صدیق اور جماعت صحابہ کا عقیدہ

مسلمانوں کے پہلے خلیفہ، امیر المؤمنین حضرت سیدنا ابو بکر صدیق رضی اللہ عنہ نے رسول کریم صلی اللہ علیہ وآلہ وسلم کے زمانے میں نبوت کا جھوٹا دعویٰ کرنے والے مُسیلہ کذاب اور اس کے ماننے والوں سے جنگ کے لئے صحابی رسول حضرت خالد بن ولید رضی اللہ عنہ کی سربراہی میں 24 ہزار کا لشکر بھیجا جس نے مُسیلہ کذاب کے 40 ہزار کے لشکر سے جنگ کی، تاریخ میں اسے ”جنگِ یمامہ“ کے نام سے یاد کیا جاتا ہے، اس جنگ میں 1200 مسلمانوں نے جامِ شہادت نوش فرمایا جن میں 700 حافظ و قاری قرآن صحابہ بھی شامل تھے جبکہ مُسیلہ کذاب سمیت اس کے لشکر کے 20 ہزار لوگ ہلاک ہوئے اور اللہ پاک نے مسلمانوں کو عظیم فتح نصیب فرمائی۔⁽³⁾ رحمتِ عالم صلی اللہ علیہ وآلہ وسلم کے دس سالہ مدنی دور

1... مراۃ المناجیح، 5/562، ضیاء القرآن پبلی کیشنز لاہور

2... اعلیٰ حضرت سے سوال جواب، ص 56 مکتبۃ المدینہ کراچی

3... الکامل فی التاريخ، 2/218، دار الکتب العلمیہ بیروت، سیرت سید الانبیاء، ص 609، 608، مکتبہ مظہر

لاہور، مراۃ المناجیح، 3/283، ضیاء القرآن پبلی کیشنز لاہور

میں غزوات اور سرایا ملا کر کل 74 جنگیں ہوئیں جن میں کل 259 صحابہ شہید ہوئے جبکہ مُسیلمہ کذاب کے خلاف جو ”جنگِ یمامہ“ لڑی گئی وہ اس قدر خونریز تھی کہ صرف اس ایک جنگ میں 1200 صحابہ شہید ہوئے جن میں سات سو حفاظ صحابہ بھی شامل ہیں۔ ختم نبوت کے معاملے میں جنگِ یمامہ میں 24 ہزار صحابہ کرام نے شریک ہو کر اور 1200 صحابہ کرام نے اپنی جانوں کے نذرانے پیش کر کے اپنا عقیدہ واضح کر دیا کہ حضور نبی کریم ﷺ اللہ علیہ والہ وسلم اللہ پاک کے آخری نبی و رسول ہیں، حضور اکرم نور مجسم ﷺ اللہ علیہ والہ وسلم کے بعد کوئی نیا نبی نہیں ہو سکتا اور اگر کوئی نبوت کا دعویٰ کرے تو اس سے اعلانِ جنگ کیا جائے گا۔

حضرت عمر فاروقِ اعظم کا عقیدہ

مسلمانوں کے دوسرے خلیفہ، امیر المؤمنین حضرت سیدنا عمر فاروقِ اعظم رضی اللہ عنہ نے حضور نبی کریم ﷺ اللہ علیہ والہ وسلم کے وصالِ ظاہری کے بعد روتے ہوئے اس طرح فرمایا: یا رسول اللہ! میرے ماں باپ آپ پر قربان! اللہ پاک کی بارگاہ میں آپ ﷺ اللہ علیہ والہ وسلم کا مرتبہ اس قدر بلند ہے کہ آپ ﷺ اللہ علیہ والہ وسلم کو انبیائے کرام میں سب سے آخر میں بھیجا ہے اور آپ ﷺ اللہ علیہ والہ وسلم کا ذکر ان سب سے پہلے فرمایا ہے۔⁽¹⁾

حضرت عثمان غنی کا عقیدہ

حضرت عبد اللہ بن مسعود رضی اللہ عنہ نے کوفہ میں کچھ لوگ پکڑے جو نبوت کے جھوٹے دعویدار مُسیلمہ کذاب کی تشہیر کرتے اور اس کے بارے میں لوگوں کو دعوت دیتے تھے۔ آپ رضی اللہ عنہ نے مسلمانوں کے تیسرے خلیفہ، حضرت سیدنا عثمان بن عفان رضی اللہ عنہ کو اس بارے میں خط لکھا۔ حضرت عثمان غنی رضی اللہ عنہ نے جواب میں لکھا کہ ان کے سامنے

1... الشفا تعریف حقوق المصطفیٰ، 1/45، دار الفکر بیروت

دین حق اور لاِ اِلٰہِ اِلَّا اللّٰهُ مُحَمَّدٌ رَّسُوْلُ اللّٰهِ کی گواہی پیش کرو۔ جو اسے قبول کر لے اور مُسَیْلِمہ کذاب سے براءت و علیحدگی اختیار کرے اسے قتل نہ کرنا اور جو مُسَیْلِمہ کذاب کے مذہب کو نہ چھوڑے اسے قتل کر دینا۔ ان میں سے کئی لوگوں نے اسلام قبول کر لیا تو انہیں چھوڑ دیا اور جو مُسَیْلِمہ کذاب کے مذہب پر رہے تو ان کو قتل کر دیا۔⁽¹⁾

حضرت علی المرتضیٰ کا عقیدہ

مسلمانوں کے چوتھے خلیفہ، امیر المؤمنین حضرت سیدنا علی المرتضیٰ رضی اللہ عنہ سرکارِ دو عالم صلی اللہ علیہ وآلہ وسلم کے اوصاف بیان کرتے ہوئے فرماتے ہیں: بَيْنَ كَيْفِيَّتِهِ خَاتَمُ النَّبُوَّةِ وَهُوَ خَاتَمُ النَّبِيِّينَ یعنی رسول کریم صلی اللہ علیہ وآلہ وسلم کے دونوں کندھوں کے درمیان مہرِ نبوت تھی اور آپ صلی اللہ علیہ وآلہ وسلم آخری نبی ہیں۔⁽²⁾

صحابی رسول حضرت فیروز دہلی کا عقیدہ ختم نبوت کے لئے جذبہ

نبی کریم صلی اللہ علیہ وآلہ وسلم کے زمانے میں اسود عنسی نامی شخص نے یمن میں نبوت کا دعویٰ کیا، سرکارِ دو عالم صلی اللہ علیہ وآلہ وسلم نے اس کے شر و فساد سے لوگوں کو بچانے کے لئے صحابہ کرام سے فرمایا کہ اسے نیست و نابود کر دو۔ حضرت فیروز دہلی رضی اللہ عنہ نے اُس کے محل میں داخل ہو کر اُسے قتل کر دیا۔ رسول کریم صلی اللہ علیہ وآلہ وسلم نے غیب کی خبر دیتے ہوئے مدینہ منورہ میں مرضِ وصال کی حالت میں صحابہ کرام کو یہ خبر دی کہ آج اسود عنسی مارا گیا اور اسے اس کے اہل بیت میں سے ایک مبارک مرد فیروز نے قتل کیا ہے، پھر فرمایا: فَازْ فَيُؤْذِ یعنی فیروز کا میاب ہو گیا۔⁽³⁾

1... سنن کبریٰ للبیہقی، 8/350، رقم: 16852، دار الکتب العلمیہ بیروت

2... ترمذی، 5/364، حدیث: 3658، دار الفکر بیروت

3... الخصائص الکبریٰ، 1/464، دار الکتب العلمیہ بیروت

صحابی رسول حضرت ثمامہ کا عقیدہ

حضرت سیدنا ثمامہ بن اثمال رضی اللہ عنہ نبوت کے جھوٹے دعویدار مُسیلّمہ کذاب سے اس قدر نفرت کیا کرتے تھے کہ جب کوئی آپ رضی اللہ عنہ کے سامنے اس کا نام لیتا تو جوشِ ایمانی سے آپ رضی اللہ عنہ کے جسم پر لرزہ طاری ہو جاتا اور رونگٹے کھڑے ہو جاتے۔ آپ نے ایک مرتبہ مسلمانوں سے خطاب کرتے ہوئے یہ تاریخی جملے ادا کئے: مُحَمَّدٌ رَّسُولُ اللَّهِ صَلَّى اللَّهُ عَلَيْهِ وَآلِهِ وَسَلَّمَ کے ساتھ نہ تو کوئی اور نبی ہے نہ ان کے بعد کوئی نبی ہے، جس طرح اللہ پاک کی اَلْوَيْيْتِ میں کوئی شریک نہیں ہے اسی طرح محمد مصطفیٰ صَلَّى اللَّهُ عَلَيْهِ وَآلِهِ وَسَلَّمَ کی نبوت میں کوئی شریک نہیں ہے۔⁽¹⁾

صحابی رسول حضرت عبد اللہ بن ابی اوفیٰ کا عقیدہ

بخاری شریف میں ہے: حضرت اسماعیل بن ابی خالد رَحِمَهُ اللہُ عَلَیْہِ کہتے ہیں کہ میں نے حضرت عبد اللہ بن ابی اوفیٰ رضی اللہ عنہما سے پوچھا: آپ نے حضور نبی کریم صَلَّی اللہُ عَلَیْہِ وَآلِہٖ وَسَلَّم کے صاحبزادے حضرت ابراہیم کو دیکھا تھا؟ حضرت عبد اللہ بن ابی اوفیٰ رضی اللہ عنہما نے فرمایا: ان کا بچپن میں انتقال ہو گیا تھا۔ اگر رسول کریم صَلَّی اللہُ عَلَیْہِ وَآلِہٖ وَسَلَّم کے بعد کسی نبی کا ہونا مقدر ہوتا تو حضور اکرم صَلَّی اللہُ عَلَیْہِ وَآلِہٖ وَسَلَّم کے صاحبزادے زندہ رہتے، مگر حضور کے بعد کوئی نبی نہیں ہے۔⁽²⁾

صحابی رسول حضرت انس کا عقیدہ

حضرت انس رضی اللہ عنہ فرماتے ہیں: (رسول اللہ صَلَّی اللہُ عَلَیْہِ وَآلِہٖ وَسَلَّم کے صاحبزادے) حضرت

1... ثمار القلوب فی المصاف والمسنوب، ص 261، دار المعارف قاہرہ

2... صحیح بخاری، 4/153، حدیث: 6194، دار طوق النجاة

ابراہیم اتنے بڑے ہو گئے تھے کہ ان کا جسم مبارک گہوارے (جھولے) کو بھر دیتا، اگر وہ زندہ رہتے تو نبی ہوتے مگر ان کا زندہ رہنا ممکن نہیں تھا کیونکہ تمہارے نبی **صلی اللہ علیہ والہ وسلم** آخرُ الانبیاء ہیں۔⁽¹⁾

صحابی رسول حضرت عبد اللہ بن مسعود کا عقیدہ

حضرت عبد اللہ بن مسعود **رضی اللہ عنہ** نے لوگوں کو عمدہ اور احسن طریقے سے دُرودِ پاک پڑھنے کی ترغیب دلائی تو لوگوں نے آپ **رضی اللہ عنہ** سے عرض کیا کہ آپ **رضی اللہ عنہ** ہمیں عمدہ دُرودِ پاک سکھا دیجئے۔ حضرت عبد اللہ بن مسعود **رضی اللہ عنہ** نے فرمایا کہ اس طرح دُرودِ پاک پڑھو: **اَللّٰهُمَّ اجْعَلْ صَلَوَتَكَ وَرَحْمَتَكَ وَبَرَكَاتِكَ عَلَى سَيِّدِ الْمُرْسَلِينَ، وَامَا الْمُتَّقِينَ، وَخَاتَمِ النَّبِيِّينَ مُحَمَّدٍ عَبْدِكَ وَرَسُولِكَ...** یعنی اے اللہ! اپنی رحمتیں اور برکتیں رسولوں کے سردار، متقیوں کے امام اور آخری نبی محمد **صلی اللہ علیہ والہ وسلم** پر نازل فرما جو تیرے بندے اور رسول ہیں...⁽²⁾ یعنی حضرت عبد اللہ بن مسعود **رضی اللہ عنہ** نے بذاتِ خود خاتَمُ النَّبِيِّينَ کے الفاظ کے ساتھ نبی کریم **صلی اللہ علیہ والہ وسلم** پر دُرودِ پاک پڑھا اور دوسروں کو بھی اس طرح دُرودِ پاک پڑھنے کی ترغیب دلائی۔

حضرت اُمّ ایمن کا عقیدہ

حضرت انس **رضی اللہ عنہ** فرماتے ہیں کہ رسول کریم **صلی اللہ علیہ والہ وسلم** کے ظاہری وصال فرمانے کے بعد حضرت ابو بکر صدیق **رضی اللہ عنہ** نے حضرت عمر **رضی اللہ عنہ** سے فرمایا: آئیے حضرت اُمّ ایمن **رضی اللہ عنہا** سے ملاقات کے لئے چلتے ہیں جیسا کہ حضور اکرم **صلی اللہ علیہ والہ وسلم**

1... زر قانی علی المواہب، 4/355، دار الکتب العلمیہ بیروت

2... ابن ماجہ، 1/293، حدیث: 906، دار الفکر بیروت

ان سے ملاقات فرمایا کرتے تھے۔ جب دونوں ان کے پاس پہنچے تو وہ رونے لگیں۔ حضرت ابو بکر صدیق اور حضرت عمر رضی اللہ عنہما نے فرمایا: آپ کیوں روتی ہیں؟ حضرت اُمّ ایمن رضی اللہ عنہا نے کہا: اس وجہ سے رو رہی ہوں کہ (نبی کریم صلی اللہ علیہ وآلہ وسلم کے وصال کی وجہ سے) آسمان سے وحی آنے کا سلسلہ ختم ہو گیا ہے۔ یہ سن کر حضرت ابو بکر صدیق اور حضرت عمر رضی اللہ عنہما بھی رونے لگے۔⁽¹⁾

1... مسلم، حدیث: 2454، دار احیاء التراث العربی بیروت

سید کا مران عطاری مدنی کے چند مزید رسالے

- 1 63 حکایات و واقعات 2 تجرید گز اربوں کے واقعات 3 ارشادات اعلیٰ حضرت
- 4 تفسیر صراط الجنان سے ماخوذ حکایات و واقعات
- 5 تفسیر صراط الجنان سے ماخوذ فتاویٰ رضویہ کی عبارت
- 6 آیت درود اور شان مصطفیٰ صلی اللہ علیہ والہ وسلم
- 7 لفظ حرام کی تباہ کاریاں 8 حضرت حاتم کے واقعات 9 فضائل درود پاک
- 10 عقلمندوں کے لیے نصیحتوں کے مدنی پھول 11 حکایات انبیاء اطہم
- 12 کثرت سے مطالعہ کرنے والے بزرگوں کے واقعات
- 13 علم غیب مصطفیٰ قرآنی آیات و تفاسیر کی روشنی میں
- 14 آیات احکام ماخوذ از تفسیر صراط الجنان 15 حکایات روح البیان
- 16 حیات انبیاء پر عمدہ دلائل 17 سود کی تباہ کاریاں
- 18 امام عظیم کی ذہن کے واقعات 19 صفہ کا مہینہ ہرگز محسوس نہیں
- 20 اخلاق مصطفیٰ قرآن کی روشنی میں 21 حضور نبوت پاک رضی اللہ عنہ کی 11 نصیحتیں
- 22 شان ولی 23 زبان کی آفات 24 خدمت والدین کا صلہ 25 قوسل پر عمدہ دلائل
- 26 عدم سامع مصطفیٰ پر عمدہ دلائل 27 قبولہ اور سانس 28 حفظ قرآن کے فضائل
- 29 عاشقان رسول کی تحریریں 30 امام احمد بن حنبل اور ممولات المسنت
- 31 ساری کثرت پاتے یہ ہیں رشوت کی تباہ کاریاں 32 احادیث قدسیہ کے انوار
- 33 تخریج احادیث فیضان سنت 34 نابالغ بچوں کے احکام و مسائل
- 35 شان امام عظیم ابوحنیفہ رحمۃ اللہ علیہ 36 مختلف حکایات و واقعات
- 37 فحش و ذہوز دیکھنے کا سمیرناک انجام 38 دیوث کون؟ 39 فتنہ و خیال
- 40 مہانکات عجیبات کون؟ 41 امام بخاری علیہ الرحمہ اور ممولات المسنت
- 42 امام مسلم رحمۃ اللہ علیہ اور ممولات المسنت 43 سخاوت مصطفیٰ ﷺ قرآن و حدیث کی روشنی میں
- 44 کالے جادو کا علاج 45 تعویذ پہننا شرک نہیں
- 46 حضرت خضر علیہ السلام ہی ہیں یا ولی؟ علمی و تحقیقی گفتگو 47 خون کے آنسو
- 48 ننگے سر نماز پڑھنا کیسا؟ 49 بزرگان دین کا شوق عبادت 50 بزرگان دین کا شوق خلاوت
- 51 حدیث غدیر اور حدیث منزلت کی شرعی حیثیت 52 اسم اعظم کی تحقیق
- 53 بزرگان دین کا شوق صدقہ و خیرات 54 نفس آنازہ کی شرارتیں
- 55 اذان بلال اور سورج کا نہ ٹکنا ایک علمی و تحقیقی رسالہ 56 حسن و جمال مصطفیٰ ﷺ
- 57 فراموش نمون 58 بواع الکلم نبی ﷺ 59 تشریح آیت ختم نبوت علی و تحقیقی رسالہ

ان شاء اللہ عظیم رب آنے والے رسالوں کے نام

- 1 مسئلہ سماع موتی پر علمی و تحقیقی گفتگو
- 2 تلخیص رسالہ حیات الموات فی بیان سماع الاموات
- 3 تلخیص رسالہ الامن والعلیٰ لتاعقی المصطفیٰ بد اقام المیلا
- 4 تلخیص رسالہ تجلی البقین بیان نبینا سید المرسلین

مکتبہ افکارِ رضا

MAKTABA AFKAR-E-RAZA

+923155322470

/FIQHIMASAIL2526 /SYEDKAMRAN786

+923169168614 /IAMKAMRANMADANI